

१३०—चौथे मौत के डर से जो याद रहा आवे आदमी का चाल चलन और ब्यौहार दूसरों के साथ बहुत दुरुस्त हो जाता है, और संसार और उसके पदार्थों में पकड़ और मोह किसी क्रूर ढीला हो जाता है, और शुभ करम की तरफ तबीअत रूजू होती है, और मालिक और उसके धाम का खोज दिल में पैदा होता है। यह डर सब के वास्ते चाहे संसारी हो या परमार्थी मुफ्रीद है, बल्कि परमार्थी के दिल में यह डर जरूर रहता है, और उससे परमार्थ की कार्रवाई जल्दी करवाता है ॥

१३१—पांचवां डर गुरू और सच्चे मालिक का—यह डर बगैर सच्चे सतसंग के पैदा नहीं होता। जिस किसी को भाग से संतों का या उनके सच्चे प्रेमियों का संग मिल जावे, तो अलबत्ता सच्चे मालिक राधा-स्वामी दयाल और संत सतगुरु की महिमां सुनकर, उनके चरणों में भय और भाव यानी डर और प्यार दोनों पैदा हो सके हैं, और जब उपदेश लेकर अभ्यास शुरू किया जावे और दया से अंतर में कुछ रस मिलने लगे तब वह डर और प्यार बढ़ता जावेगा ॥

डर के सबब से कुल्ल बुरे कामों से बचाव होगा बल्कि अंतर में भी नाक्रिस ख्याल उठाने में डरेगा ॥

और प्यार के सबब से सेवा की उमंग उठेगी और अंतर अभ्यास का शौक बढ़ेगा, इसी तरह मन और इन्द्रियों की गढ़त और सफ़ाई होती जावेगी, और चाल चलन बदलता जावेगा, और दुनिया की तरफ़ से चित्त में किसी क्रूर बैराग पैदा होगा, और मेहर और दया के अंतर और बाहर परचे पाकर, प्रतीत मजबूत होती जावेगी, और संत सतगुरु और मालिक के चरनों में दिन २ प्रेम और अनुराग बढ़ता जावेगा ॥

१३२—यह डर निर्मल है । जिस परमार्थी के मन में यह कायम हो जावे, तो उसका एक दिन पूरा काम बना कर छोड़ेगा—यानी सब बिकारों को आहिस्ते २ दूर करता हुआ, और मालिक का प्यार बढ़ाता हुआ, एक दिन धुर धाम में पहुंचावेगा, और निहचिंत कर देगा । इस डर की जिस क्रूर सिफ़त कही जावे थोड़ी है, जैसा कि इस कड़ी में कहा है ॥

डर करनी डर परमगुरु डर पारस डर सार ।

डरत रहे सो ऊबरे गाफ़िल खाई मार ॥

१३३—छठा डर खानदानी इष्ट बग़ैरे का—यह डर संसारी और टेकी जीवों के मन में रहता है, और इस सबब से उनकी खानदानी रसमें और पूजायें बग़ैरह जारी रहती हैं । इस कारवाई से दुनियादारों

को एक क्रिस्म का सहारा मिलता रहता है—खासकर तकलीफ़ के वक़्त में वह अपने इष्ट वग़ैरे को याद करते हैं और मानते हैं और पूजा वग़ैरे बोलते हैं। और जब इत्तफ़ाक़ से फ़ायदा हो जावे तब अपने इकरार के मुवाफ़िक़ भेंट पूजा और ज़ियारत व दर्शन वग़ैरा करते हैं। यह डर सिवाय वक़्त तकलीफ़ या कोई उत्सव जैसे शादी और पैदायश बच्चा वग़ैरे के, और वक़्तों में साधारण रहता है, और बिल्कुल दुनियावी है ॥

१३४—सातवां डर आख़िरत यानी परलोक का— इस डर से यह मतलब है कि कुछ ऐसी कार्रवाई जैसे बर्त और दान पुन्य और खिलाना पिलाना वग़ैरा जीव से बन आवे, कि जिस्से मरने के बाद दुक्खों से बचाव हो जावे। यह डर अक्सर संसारी जीवों को जो टेकी और किसी क्रदर भोले हैं होता है और वे अपने २ मज़हब के मुवाफ़िक़ वह कार्रवाई जो वास्ते हासिल होने सुख अस्थान के बाद मरने के बताई है, उसको थोड़ी बहुत शौक़ और हठ के साथ करते हैं, और उनकी ख़ैरात वग़ैरा से ब्राह्मणों और भेषियों और भी थोड़े ग़रीबों को फ़ायदा पहुंचता है। यह डर भी एक क्रिस्म का

दुनियावी है, क्योंकि दुनिया और माया के घेर से निकलने का जतन इसमें कुछ नहीं किया जाता ॥

(२५) प्रेम की महिमां ।

१३५—ख्रौफ़ का ज़िक्र ऊपर हो चुका है । पहिले ख्रौफ़ जरूर चाहिये, ताकि परमार्थी चाल चलनी शुरू हो जावे, और फिर शौक़ पैदा होता जावेगा और फिर आहिस्ते २ उसकी तरक्की होकर प्रेम (यानी गहरा शौक़) प्रघट होगा ।

१३६—जिस वक्त से प्रेम आया, उसी वक्त से प्रीतम के साथ मेल शुरू हुआ, और जिस क्रदर तरक्की प्रेम की होगी, उसी क्रदर प्रीतम के साथ नज़दीकी होती जावेगी, और अंतर और बाहर पूरी सफ़ाई हासिल होगी और एक दिन पूरा काम बन जावेगा, यानी प्रीतम के धाम में पहुंच कर दर्शन और बासा मिलेगा ॥

१३७—पहिले डर के सबब से कुछ शौक़ पैदा होगा और तवज्जै प्रीतम की तरफ़ आवेगी, और बिकारों का जोर और शोर घटेगा, और अभ्यास मामूली तौर से बनेगा, और उसमें कुछ रस मिलेगा । लेकिन जब कि वह डर और शौक़ प्रेम के साथ बदलना शुरू होगा, तब बिकारों की जड़ कटनी शुरू होगी और

रसीला और सुखाला अभ्यास बनेगा, और फिर प्रेम की तरक्की के साथ रस और आनन्द बढ़ेगा, और रस और आनन्द के बढ़ने से नया २ प्रेम जागता जावेगा, और दया और मेहर के परचे बराबर मिलते जावेंगे ॥

१३८—यह कुछ जरूरी बात नहीं है कि पहिले डर पैदा होवे । प्रेम अंग वालों के मन में प्रीतम और उसके धाम की महिमा सुनकर, गहरा शौक और प्रेम एक दम पैदा हो जाता है, और फिर अभ्यास के साथ रस और आनन्द मिलने से दिन २ बढ़ता जाता है । और फिर यह डर पैदा होता है कि किसी करतूत से प्रीतम की नाराज़गी न हो जावे । यह डर बहुत निर्मल है, और बहुत जल्द सफ़ाई करता है, और प्रीतम से मेल कराता है ॥

१३९—सच्चे प्रेमी के मन में यह डर आपही पैदा होता है, और जब तक कि काम पूरा न होवे यानी प्रीतम के पूरे २ दर्शन न मिलें, तब तक दूर नहीं होता । यह डर बड़ा असर वाला है, और बिरले बड़भागी परमार्थियों के मन में प्रघट होता है ॥

१४०—यह डर असल में प्रेम स्वरूप है, और सत-गुरु की खास दया का निशान है, और जिस घट

में प्रघट हुआ, गोया प्रेम और आनंद का भंडार खुलना शुरू हो गया ॥

१४१—प्रेम की सिफ़त बहुत से बहुत है, जहां प्रेम है वहां दीनता क्षिमा और सीतलता हमेशा उसके संग रहती हैं, और प्रेमी सदा मगन रहता है, और जिस किसी को भाग से उसका संग मिल जावे, वह भी मगन हो जाता है, और उसका भी रास्ता सुखाला चलने लगता है ॥

१४२—अहंकारी और अभिमानी और विद्यावान और चतुरा प्रेमी को मूर्ख जानते हैं, क्योंकि वे संसारी हैं, और उनकी नज़र में दुनिया की लाज और बड़ाई और धन और माल बड़ी चीज़ें नज़र आती हैं, और इन्हीं के वास्ते वे जान तक देने को तइयार हो जाते हैं । लेकिन प्रेमी इन चीज़ों को तुच्छ और दुनिया का जाल समझ कर उनकी परवाह नहीं करता, और अपने कुल्ल मालिक के प्रेम में मस्त और मगन रहता है, और वह सच्चा मालिक हर वक़्त उसकी रक्षा और सम्हाल करता है । इस बात की समझ और प्रतीत दुनियादारों को जिनका प्रेम हैवानी और हरजाई है नहीं आसक्री । हैवानी और हरजाई से मतलब यह है, कि अनेक जीवों और पदार्थों के मोह में फंसे रहते हैं, और अपने सच्चे मालिक की कभी सुध भी नहीं लेते ॥

१४३—जिस किसी के मन में गुरु और मालिक के चरनों का प्रेम है, उसका काम सब तरह से बना हुआ है। लेकिन जिसके मन में डर है और कुछ शौक भी रखता है, वह भी सतगुरु से मिलकर एक दिन प्रेमी हो जावेगा। पर वह लोग जिनके हिरदे में न प्रेम है और न डर है, बिल्कुल रूखे और फीके हैं, उनको सच्चा परमार्थ कभी हासिल नहीं होगा ॥

(२६) सरन की महिमां ।

१४४—जीव निहायत निबल और कमजोर है, अपने बल से मन और इन्द्री और काल और करम का मुक्ताबला नहीं कर सका है, और माया और उसके सामान का यहां इस क्रूर जोर और शोर है, कि उस्से बचाव बगैर मदद और दया समर्थ पुर्ष के, किसी सूरत में मुमकिन नहीं है ॥

१४५—पुराने वक्रतों में बड़े २ बैरागवान और ताकत वाले हो गये, पर माया ने उन पर भी अपना चक्कर डाला, और उनको अपने लपेट में ले आई। फिर जीवों की जो कि निपट मन और माया के आधीन हैं, क्या ताकत है, कि उनकी और अनेक प्रकार के भोगों की जो कि उन्होंने दुनिया में रचे हैं भटक भेल सकें ॥

१४६—सब जीवों को ज़रा गौर करने से मालूम हो

सकता है, बल्कि उनके रोज़ मरें का तजर्बा और इम्तिहान है, कि माया का कारखाना नाशमान और धोखे का असबाब है। लेकिन उसमें ऐसी खँच शक्ती और लुभाव शक्ती रखी है, कि जान बूझ कर जीव उसमें फंस्ते चले जाते हैं, और उसी गिरिफ्तारी की चाह बढ़ाते हैं, और उसके वास्ते जतन करते हैं ॥

१४७—बानी और बचन से दुनिया का हाल, जैसा कुछ कि है हर कोई समझ सकता है, और विद्या और बुद्धिवान अपनी किसी क्रूर ज़ाहर में दुरुस्ती भी रखते हैं, लेकिन जब मन और माया का किसी वक़्त ज़ोर होता है, यानी अनेक तरह के भोग सन्मख आते हैं, और संसार की मान बढ़ाई और प्रभुता लुभाती है, उस वक़्त सब भोका खा जाते हैं, और माया और उसके पदार्थों के अधीन हो जाते हैं ॥

१४८—इस वास्ते संत सतगुरु फ़रमाते हैं, कि जिस मुक़ाम पर पिंड में जीव की बैठक है, और जहां मन और इन्द्रियों और पांचों दूतों का ज़ोर से चक्कर चल रहा है, वही मुक़ाम गिरिफ्तारी और फंसाव का है। सो जब तक जतन करके वह अस्थान नहीं छोड़ा जावेगा, तब तक जीव मन और इच्छा और माया और ममता के पंजे से छूट नहीं सका ॥

१४६—पिछले वक्रत में जोगी और जोगीश्वरों ने प्राणों को रोक कर और ब्रह्मान्ड में चढ़ा कर उस गिरिफ्तारी के अस्थान से जीव को न्यारा किया, पर ब्रह्मान्डी मन और ईश्वरी माया के घेर से बाहर नहीं निकले । और इस सबब से ब्रह्मान्डी मन और माया के भ्रकोले सहते रहे, और जनम मरन के चक्कर से चाहे बदेर हुआ उनका बचाव नहीं हुआ, अलवत्ता पिंडी मन और जीवी माया पर गालिब रहे ॥

१५०—लेकिन प्राणायाम का अभ्यास इस क्रदर कठिन और उसके संजम ऐसे मुशकिल हैं, कि जीवों की ताकत नहीं है कि उसका अभ्यास दुरुस्ती से कर सकें । जो जोगी और जोगीश्वर पिछले वक्रत में गुजर गये, वे ईश्वर कोटो थे, इस सबब से उनसे प्राणायाम का अभ्यास बन पड़ा, पर इनकी तादाद बहुत कम यानी तीन जुग में सिर्फ़ बास पचचीस स्वरूप प्रघट हुये । अब इस ज़माने में कुल्ल जीव जीव कोटी में हैं, और इस वास्ते वे प्राणायाम के अभ्यास के हर-गिज़ लायक नहीं हैं । जो कोई मन हठ से इस क्रिस्म की कार्रवाई शुरू करेगा, वह चंद्रोज़ में ही बीमार हो जावेगा, और जो ज़्यादती करेगा तो जान के नुक़सान का ख़ौफ़ है ॥

१५१—जो कि पिछले वक्त के महात्माओं ने सिवाय प्राणायाम के और कोई जुगत, जीव के पिंड से न्यारा करने, और ब्रह्मान्ड में चढ़ाने की नहीं बर्णन करी, और प्राणायाम का अभ्यास किसी से, विरक्त होवे चाहे ग्रहस्त बन नहीं सकता, फिर उद्धार का रास्ता भी बन्द हो गया। और जीव बजाय उलटने के अपने निज घर की तरफ, चौरासी में कसरत से उतरने लगे, और जो इस लोक में पैदा हुये, वह भी कसरत से कष्ट और क्लेश अनेक तरह के भोगने लगे ॥

१५२—ऐसी हालत जगत की देखकर, यानी जीवों को महा कष्ट और क्लेश में गिरिफ्तार मुलाहिजा करके, कुल्ल मालिक राधास्वामी दयाल संत सतगुरु रूप धारण करके प्रघट हुये और अति दया करके उपदेश सहज जुगत यानी सुरत शब्द मारग का देकर, जीवों को समझाया कि थोड़ी सी मिहनत अभ्यास की गवारा करके वे अपने निज घर में जो कुल्ल मालिक का धाम है, उनकी मेहर और दया से पहुँच कर, काल और करम और मन और माया के जाल से छूट सकें हैं ॥

१५३—जो जुगत अभ्यास की बताई वह ऐसी सहज करदी, कि जिसको ग्रहस्त और विरक्त और लड़का

और जवान और बूढ़ा और इस्त्री और पुर्ष और पढ़ा हुआ और अनपढ़ सब आसानी से कर सक्रे हैं । और थोड़े असें के अभ्यास के बाद, इसी जिंदगी में अपने मन और सुरत का सिमटाव, और चढ़ाव अपने घट में देख सक्रे हैं, और उसी क्रदर अपने आपे को संसार और पिंड से न्यारा होता हुआ परख सक्रे हैं ॥

१५४—और एक बड़ की महिमां राधास्वामी मत की यह है, कि वगैर छोड़ने घर बार और रोजगार के, हर एक जीव चाहे मर्द होवे या औरत, सतसंग में, शामिल होकर और उपदेश लेकर, सुरत शब्द मारग की कमाई कर सक्रे हैं । सिवाय इस अभ्यास के और कोई जुगत निज घर में जाने की, क्कितई नहीं है बल्कि रची भा नहीं गई ॥

इस जुगत की कमाई के वास्ते कोई क़ैद वक़्त या नहाने धोने की नहीं है, जिस वक़्त फ़ुर्सत होवे और मन चाहे, उसी वक़्त एकान्त जगह में पलंग या चौकी या गद्दी पर बैठ कर अभ्यास हो सक्रा है, चाहे रात होवे या दिन, खाने से पेशतर, या दो तीन घंटे बाद खाना खाने के, अभ्यास में बैठ सक्रे हैं । एक वक़्त में कम से कम आध घंटा, या जो फ़ुर्सत कम होवे तो बीस मिनट अभ्यास करना चाहिये, और भजन में तवज्जह

आवाज़ पर और सुमिरन ध्यान में तवज्जै रूप पर रखना चाहिये । और जब तक रूप प्रघट न होवे, तब तक उसका ख्याल करके ध्यान करना चाहिये, और वास्ते आसानी अभ्यास के, दो या तीन लुकमे मामूली मुक्क़ररा खाने से कम खाना चाहिये, ताकि सुस्ती न आवे, और स्वांस लेना बे तकल्लुफ़ जारी रहे ॥

१५५—हर चंद सुरत शब्द मारग का अभ्यास दया करके निहायत दरजे का आसान कर दिया है, पर बिना सच्चे शौक़ और मेहर और दया संत सतगुरु और राधास्वामी दयाल के, कोई दुरुस्ती के साथ रास्ता तै नहीं कर सका । इस वास्ते कुल्ल मालिक राधास्वामी दयाल और संत सतगुरु की सरन, प्रीत प्रतोत के साथ हर एक शख्स को जो राधास्वामी मत में शामिल होवे दृढ़ करना चाहिये, तब अभ्यास दुरुस्त बनेगा और रास्ता जल्दी तै होगा ॥

१५६—दुनिया के पदार्थों और भोगों से पूरा बैराग करना, और चरनों में गहरा अनुराग लाना कुछ आसान काम नहीं है । लेकिन जो कोई सच्चे मन से राधास्वामी दयाल की सरन लेगा, उसका सब काम आसानी से बन जावेगा, यानी मुवाफ़िक़ ज़रूरत के उसको दोनों बैराग और अनुराग बख़्शिश में मिलेंगे । और संत

सतगुरु उसकी सुरत को अखीर वक्त पर आप अपनी गोद में बैठा कर ऊंचे देश में ले जावेंगे, और दो तीन या चार जनम में धुर पद में पहुंचावेंगे ॥

१५७—जो कोई अपना बल लेकर अभ्यास करेगा और संत सतगुरु की दया का आसरा न लेगा, उससे अभ्यास पूरा २ नहीं बनेगा । क्योंकि काल और माया के विघनों को वह नहीं हटा सकेगा, और थोड़े असे के अभ्यास के बाद अहंकार में भर कर अपनी तरक्की को आप बंद कर देगा । यानी मान बढ़ाई और प्रतिष्ठा की चाह लेकर, जीवों को तरफ़ मुतवज्जे हो जावेगा, और अपने नफ़े और नुक़सान का तमीज़ नहीं कर सकेगा ।

१५८—सरन की बराबर कोई जतन रास्ता सुखाला और जल्द तै करने का नहीं है इसमें हर वक्त रक्षा संग रहती है, और विघन दूर रहते हैं, और प्रेम और दीनता बढ़ती जाती है, कि जिस्से अभ्यास में रस और आनंद नित्त मिलता है ॥

१५९—सरन की महिमां जिस क्रदर कही जावे थोड़ी है, हर एक को इसकी क्रदर नहीं मालूम है । हर एक अपना २ पुरुषार्थ जोर के साथ करता है, और फिर अपने बल से मन और इंद्रि और इच्छा बग़ैरे पर

गालिब नहीं हो सका, और किसी वक़्त में माया के चक्कर में आकर रास्ते में थक कर रह जाता है, या संसार की तरफ़ भोका खाकर उलट आता है ॥

(२७) हिदायत यानी उपदेश कुल्ल जीवों को ।

१६०—इस बचन को गौर के साथ पढ़ने से मालूम होगा, कि हर एक जीव पर चाहे औरत होवे या मर्द वास्ते अपनी सुरत के कल्याण के, यानी निज घर में उलटा कर पहुंचाने के लिये, लाज़िम और फ़र्ज़ है, कि पिंड में उसकी बैठक के मुक़ाम से, मन और सुरत को अंतर में ऊंचे की तरफ़ सरकाने का जतन, सुरत शब्द मारग के मुवाफ़िक़ संत सतगुरु से उपदेश लेकर, थोड़ा बहुत रोज़मर्रा करे, और कुल्ल मालिक राधास्वामी दयाल और संत सतगुरु की सरन लेकर, उनकी दया के आसरे कार्रवाई करे, और प्रेमाभक्ती की रीत के मुवाफ़िक़ थोड़ा बहुत बर्ताव करे, तो रफ़ते २ एक दिन निज धाम में पहुंचकर बासा पावेगा, और अमर आनंद को प्राप्त होगा ॥

१६१—शब्द सब जगह भरपूर है, लेकिन बिना दर्शन और उपदेश संत सतगुरु के, कोई उसका भेद या अभ्यास की जुगत जान नहीं सका । इस सबब से पहिले संत सतगुरु और उनकी संगत का खोज ज़रूर

है, और जब वे मिल जावें, तब उनका सतसंग गहरा करके और उपदेश लेकर अभ्यास जारी करना चाहिये ॥

१६२—मालूम होवे कि संत अथवा राधास्वामी मत में, मांस और मदिरा और कुल्ल नशे की चीजों का खाना पीना मना है। यह दोनों अभ्यासी के अंतर मुख कार्रवाई में बहुत खलल डालते हैं ॥

(२८) गोशत खाने का नुकसान ।

१६३—गोशत खाने से मन किसी क्रूर मलीन और भारी और सख्त और बेरहम हो जाता है और वतज्जह उसकी बाहर और नीचे की तरफ भुकाव रखती है ॥

१६४—मुर्दा जिसम किसी क्रूर नापाक समझा जाता है, उसको छूकर लोग हाथ धोते हैं या अस्नान करते हैं, और हिन्दुओं में जो मुर्दे को आग देता है, वह तेरह दिन तक दुनिया के कारोबार से अलहदा, पर-हेजगारों के मुवाफिक गुजरान करता है। तो अब ख्याल करो कि मुर्दे के मांस को धोकर और देगची में पकाकर खाना, अपने हिरदे को जानवरों का मसान और कबरस्तान बनाना हुआ कि नहीं। इस्से ज्यादा और क्या नापाकी होगी, और फिर ऐसा मन अपने घट में ऊंचे देश, यानी कुल्ल मालिक के धाम की तरफ चलने के क्राबिल कैसे हो सका है ॥

१६५—सब कहते हैं कि मालिक का नूर और भेद हर एक मनुष्य के हिरदे में धरा है, फिर जिस जगह कि जानवरों का मसान या क़बरस्तान बनाया गया वहां वह नूर पाक कैसे ठहर सका है ॥

१६६—सच्चे परमार्थी अभ्यासी का मन नरम और मुलायम और निर्मल और दुनिया की ख्वाहशों से किसी क़दर ख़ाली होना चाहिये, तब मालिक के नूर यानी शब्द की धार उसमें उतरे और ठहरे, और चरनों का प्रेम यानी इश्क़ पैदा होवे । और जो मन की हालत बरख़िलाफ़ इसके है, और उसमें इन्द्री भोगों की चाह की तरंगें उठती रहती हैं, तो वह क़ाबिल अभ्यास सुरत शब्द मारग के, यानी चढ़ाई ऊंचे देश की तरफ़ के कैसे हो सका है, और उसमें मालिक के चरनों की भक्ती कैसे जागे और ठहरे ॥

१६७—कुल्ल जानवर बनिसबत मनुष्य के ओछे और मलीन हैं, फिर उनके मांस का अहार करना और भी ज़्यादा मलीनता को पैदा करेगा, और मन को ख़ियालात फ़ासिद यानी मलीन तरंगों में भरमावेगा और उसकी परमार्थी कार्रवाई में भारी ख़लल पड़ेगा ॥

१६८—जबकि अनेक क्रिस्म की ग़िज़ा जो कि ज़मीन से पैदा होती है, जैसे अनाज और मेवा तर

और खुशक मौजूद है, और बनिसबत गोशत के सस्ता मिल सकता है, और मुवाफ़िक़ क़ौल डाक्टरों और हकीमों के, मनुष्य को ज़्यादा ताक़त दे सका है, फिर क्या ज़रूर है कि दूसरे जानवरों को क़तल करके, उनके मास का अहार किया जावे। और इस किसम की चीज़ों में से घी और दूध और मिठाई और गेहूँ चना उर्द और मसूर हैं, जिनके इस्तेमाल से बहुत ताक़त पैदा हो सकी हैं।

१६६—संसारी जीवों को जोकि परमार्थ यानी अपने जीव के कल्याण की तरफ़ से शाफ़िल हैं, और रात दिन दुनिया के कारोबार, और अपने भोगों की चाह के पूरा करने के जतन में खर्च कर रहे हैं, इख़्तियार है कि वे चाहे सो खावें। पर सच्चे परमार्थी को जो अपने घट में अभ्यास करके, मालिक का दर्शन चाहता है, ऐसी गिज़ा के खाने से जो उसके अभ्यास में खलल डाले ज़रूर परहेज़ करना चाहिये—नहीं तो अभ्यास में जैसा रस चाहिये नहीं मिलेगा, और न दुरुस्ती से मन और सुरत की चढ़ाई होगी ॥

(२८) शराब और भंग और दूसरे नशों के खाने पीने का नुक़सान।

१७०—डाक्टर और हकीम और सब दुनिया के लोग कहते हैं, कि नशे की चीज़ खाने या पीने से दिमाग़

में खलल पैदा होता है, और जिसमें के ऐजायरईसा यानी बड़े और खास अंगों को जैसे दिल और जिगर और मेदा वगैरे को खास नुकसान पहुंचता है । और नशे की ज्यादाती से और सख्त बीमारियां पैदा होकर, नशे बाज की जिंदगी को खराब कर देती हैं, और अकल में भी फ्रिटर आता है, बाजी जगह जान का नुकसान हो जाता है । इस वास्ते सच्चे परमार्थी को नशे की चीजों से आम तौर पर परहेज करना मुनासिब है ॥

१७१—खास बीमारियों में जो डाक्टर या हकीम, शराब या अफ़यून वगैरे का थोड़े मिक्रदार के साथ इस्तेमाल करावें, तो कुछ मुजायका नहीं है, उसमें नशा नहीं पैदा होगा या बहुत थोड़ा होगा । और चंद्रोज के वास्ते यानी जब तक कि बीमारी दूर न होवे, वह कार्रवाई जारी रहेगी ॥

१७२—जितने नशे हैं वह या तो मन और इन्द्रियों की धारों को भोगों की तरफ़ रुजू करते हैं, या मन और इंद्रि और बुद्धि को सिथल और बेकार कर देते हैं कि फिर कार्रवाई दुनिया और परमार्थ की मुतलक दुरस्त नहीं बन सकी है । यह दोनों हालतें परमार्थी अभ्यास के वास्ते नुकसान करने वाली हैं ॥

१७३—जो कोई नशा पीकर अभ्यास करेगा उसको रस नहीं आवेगा बल्कि गुम यानी लै हो जावेगा, और बाद जागने के यह समझेगा कि मुझ से अभ्यास खूब बना, और किसी किसम की गुनावन या ख्याल पेश न आये । ऐसी उलटी समझ से अहंकार पैदा होगा, और वह उसका भारी नुक़्सान करेगा ॥

१७४—बाद नशा खाने या पीने के देर तक उसका असर रहता है, और फिर खुमार की हालत में सुस्ती और काहिली देर तक रहती है, कि जिसके सबब से कोई कार्रवाई नशेबाज़ आदमी से दुरुस्त नहीं बन सकी ॥

१७५—अक्सर नशेबाज़ आदमी बे वास्ते अपनी बे अक़ली से, ज़रा २ सी बात पर गुस्से में भर कर तकरार और लड़ाई कर बैठते हैं, और भगड़े बखेड़े को बढ़ाते हैं । यह आदत उनके मन को ऐसा ख़राब कर देती है, कि वे क़ाबिल सुन्ने और समझने परमार्थी या नसीहत के बचनों के नहीं रहते । और जो कोई उनको नशा पीने से रोके या समझौती देवे, उसके दुश्मन बन जाते हैं, और उसको किसी न किसी तरह दुख पहुँचाना चाहते हैं । यह स्वभाव परमार्थ के बिल्कुल बरख़िलाफ़ है ॥

१७६—नशेबाज़ आदमी के क्रील और फ़ेल यानी उसकी बात और चाल का पूरा ऐतबार नहीं हो सका क्योंकि वह नशे या खुमार की हालत में, जिस तरफ़ झुक जावे, अपनी हृद और ताक़त से ज़्यादा बातें बनाता है, और पीछे उनको भूल जाता है, और उनका ख़्याल भी नहीं करता। यह आदत भी परमार्थी चाल के खिलाफ़ है ॥

(३०) ततिम्मा ।

यानी आख़री वचन

१७७—मालूम होवे कि यह वचन मनुष्यों के उपदेश के वास्ते है, और वे इसको सुनकर और समझ कर, ज़रूर थोड़ी बहुत इसके मुवाफ़िक़ कार्रवाई करने को तइयार होवेंगे। और संतों के वचन की जांच और परख अपने अंतर में अभ्यास के साथ करेंगे, और फिर थोड़ा बहुत रस और आनन्द पाकर, अपनी प्रतीत और प्रीत संत सतगुरु और कुल्ल मालिक के चरणों में दिन २ बढ़ाते जावेंगे कि जिसको उनको रहनी से, हर एक शख्स जो उनके संग रहता है, किसी क्रदर परख सकेगा ॥

१७८—लेकिन वे लोग कि जो सूरत में मनुष्य हैं, पर सीरत यानी स्वभाव और रहनी उनकी मुवाफ़िक़

पशुओं के है, इस बचन को सुनकर अपने मन में सख्त नाराज़ होंगे । और संतों के उपदेश और बानी और बचन में, अपनी ओछी और नाक्रिस समझ से कसरें निकालनें को तइयार होंगे और संत सतगुरु और उनके सतसंगियों को, हर एक तरह के इल्ज़ाम और बुराई लगावेंगे, और बेख़ौफ़ उनकी जाबजा निंदा करेंगे, और जो कोई संतों के बचन को मानेगा या मानने को तइयार होगा, उसको धमका कर रोकेंगे, और उससे एक क्रिसम की अदावत पैदा करके उसकी हंसी उड़ावेंगे । ऐसे लोगों को यह बचन दिखाना या सुनाना मुनासिब नहीं है ॥

१७६—यह लोग निपट दुनियादार हैं, और अपनी मौत और परलोक का कुछ फ़िक्रर नहीं करते और उनको पशू या हैवान की सीरतवाला इस सबब से कहा गया, कि वे पशुओं के मुवाफ़िक़ मिहनत करके, अपने तई और अपने कुटम्ब को खिलाते पिलाते हैं और हमेशा धन और भोगों की प्राप्ती के वास्ते जतन सोचते और करते रहते हैं । लेकिन सच्चे मालिक और करतार का खोज कभी नहीं करते । देखो यही हाल पशुओं का है, कि मिहनत करके आप खाते हैं, और अपने पालनेवालों को खिलाते हैं, और इन्द्रियों विषयों

का भोग भी करते हैं, पर कुल्ल मालिक को नहीं चीन्ह सकते, और न अपने जीव के निरवार के वास्ते कुछ कार्रवाई कर सकते हैं। ऐसे लोगों की आदत है कि जो कोई परमार्थी बचन उनको सुनावे, उसकी हंसी उड़ाते हैं, और बुरा भला भहते हैं। और अपनी आखिरत यानी परलोक के सुधार के वास्ते मुतलक तदवीर नहीं करना चाहते, बल्कि कुल्ल मालिक की मौजूदगी में भी, बाजों के मन और अकल शक और शुभा पैदा करते हैं, और दूसरों को भी जो उनकी सलाह माने गुमराह करते हैं, यानी परमार्थ की कार्रवाई से बाज रखते हैं ॥

१८०—एसे लोगों की सोहबत से परमार्थी आदमी को हमेशा बचना चाहिये, नहीं तो उसकी समझ बूझ और कार्रवाई में, यह लोग अपनी नाकिस और पापों की भरी हुई बुद्धी से, अनेक तरह के बिघन और खलल डालेंगे। और जो इत्फ़ाक़ से उनका संग कुछ अर्से तक रहा, तो जरूर उसको अपनी सोहबत में मिला कर, हैवानी स्वभाव और कार्रवाई सिखाकर ख़राब कर देंगे ॥

राधास्वामी सहाय

शब्द

मन तू सुन ले चित दे आज ।
 राधास्वामी नाम की आवाज़ ॥
 अनहद बाजे घट घट बाजें ।
 अनुरागी सुन सुन आरार्थें ॥
 प्रेम भक्ति का लेकर साज ॥ १ ॥
 तीन लोक में अनहद राजे ।
 सत्तलोक सत शब्द बिराजे ॥
 तिस परे राधास्वामी नाम की गाज ॥ २ ॥
 शब्द की महिमा संतन गाई ।
 जिन मानी धुन तिन्हें सुनाई ॥
 कर दिया उनका पूरा काज ॥ ३ ॥
 राधास्वामी नाम हिये में धारा ।
 सोई जन हुआ सब से न्यारा ॥
 त्याग दई कुल जग की लाज ॥ ४ ॥
 राधास्वामी नाम प्रीत जिन धारी ।
 राधास्वामी तिसको लिया सुधारी ॥
 दान दिया वाहि भक्ती दाज ॥ ५ ॥
 राधास्वामी नाम है अपर अपारा ।
 राधास्वामी नाम है सार का सारा ॥
 जो सुने सोई करै घट में राज ॥ ६ ॥

बचन-३५

मालिक अपने निज बच्चों से गहरी प्रीत और प्रतीत चाहता है, और जिसकी ऐसी हालत है वही गुरुमुख है, और वही निज धाम पावेगा ॥

१—रचना में कुल्ल जीव यानी सुरतें कुल्ल मालिक राधास्वामी दयाल की अंस यानी बच्चे हैं, और उन सब पर आम तौर को दया है, और सब को दुनिया का सामान मुनासिब तौर पर दिया है ॥

२—इन सुरतों के तीन दरजे हैं—उत्तम मध्यम और निकष्ट—(१) उत्तम वह हैं जिनके मन में दुनिया का हाल नाशमान्ता, और उसके पदार्थों का ओछापन देखकर, खोज कुल्ल मालिक और उसके निज धाम का जो कि अमर और अजर और आनन्द और प्रेम का भंडार है, और शौक उसके प्राप्ती का, पैदा हुआ है । (२) मध्यम वह सुरतें हैं कि जिनको जो सामान दुनिया का मिला है उसमें प्यार है, और उसकी तरक्की हाल में और आइंदा को बाद छोड़ने इस देह और देश के चाहते हैं । और इस मतलब से परमेश्वर और औतारों और देवताओं का आराधन

करते हैं, और कोई २ इनमें से मुक्ती की चाह उठाकर परमेश्वर के लक्षस्वरूप से मिलना, या उसके लोक में उसके सन्मुख रहना चाहते हैं। (३) तीसरे निकष्ट सुरतें वह हैं कि जो दुनिया के भोग विलास में मगन हैं, और जो कुछ कि सामान उनको मिला है, उसी को गनीमत समझ रहे हैं, और उसको बढ़ाना चाहते हैं और आइंदा का यानी इस देह के छोड़ने के बाद का कुछ खास तौर पर फ़िकर और जतन नहीं करते हैं ॥

३—उत्तम दरजे की सुरतें जो सच्चे मालिक के चाहने वाली हैं, वह राधास्वामी दयाल की खास प्यारी हैं, और उन पर खास दया होती रहती है, और बाक़ी सुरतों पर आम तौर की दया दरजे ब दरजे जारी रहती है ॥

४—उत्तम सुरतें कुल्ल मालिक राधास्वामी दयाल और उनके निज धाम का पता और भेद और जुगत चलने और मिलने की दरियाफ़्त करना चाहती हैं। लेकिन यह तहक़ीक़ात थोड़ी बहुत तसल्ली देने के मुवाफ़िक़, सिवाय संत अथवा राधास्वामी मत के और किसी मतवालों से नहीं हो सकी है। यानी सिर्फ़ संत सतगुरु या उनके प्रेमी और अभ्यासी सतसंगी से यह भेद मिल सकता है, और बाक़ी के जीव इस

हाल से बिल्कुल बेखबर हैं, या पूरी वाकफ्रियत नहीं रखते, और न उस पर अमल करते मालूम होते हैं ॥

५—उत्तम जीव का मेला संत सतगुरु के संग मौज से वक्रत मुक्कररा पर होगा । उसको बहुत कोशिश तलाश करने की नहीं करनी पड़ेगी । और जब वह उनके सन्मुख आवेगा, तब बचन सुनते ही उसको शान्ती आवेगी, और उनके चरणों में प्रीत और प्रतीत जागेगी ॥

६—भेद सुनकर उत्तम सुरत यानी प्रेमी जीव को मालूम होवेगा, कि कुल्ल मालिक का धाम सब के परे है और सब से ऊंचा है, यानी माया के घेर के पार है, और उस देश में माया नहीं है । और जो चेतन्य धार आदि में उस धाम से निकली वही शब्द की धार है, और वही कुल्ल रचना की करतार है, और जो कोई उलट कर निज धाम में पहुंचना चाहे, वह उसी धार को पकड़ कर यानी शब्द की धुन को सुनता हुआ चले, तो वह एक दिन संत सतगुरु की दया और राधास्वामी दयाल की मेहर से निज धाम में पहुंच सकता है ॥

७—प्रेमी जीव को संत सतगुरु के संग से यह भी खबर पड़ेगी, कि रचना में तीन दरजे हैं । पहिला कुल्ल

मालिक का देश जहां चेतन्य ही चेतन्य है और माया नहीं है, और दूसरा ब्रह्म और माया देश, जहां निर्मल चेतन्य और शुद्ध माया की मिलौनी से रचना हुई और जिसको ब्रह्मान्ड कहते हैं, और तीसरा जीव और इच्छा देश, जहाँ निर्मल चेतन्य और मलीन माया की मिलौनी से रचना हुई, और जिसको पिंड कहते हैं ॥

इसी देश से जीव संतों का सतसंग और उनके उपदेश की कमाई करके, पहिले ब्रह्मान्ड में और फिर सत्तपुर्ष राधास्वामी देश में जा सके हैं ॥

८—संत सतगुरु का उपदेश यही है, कि सुरत को शब्द में लगाकर चढ़ाना चाहिये, और इसको सुरत शब्द योग कहते हैं । और जो कि मन और माया का ज़हूर दूसरे दरजे से हुआ है, और पिंडी मन ब्रह्माण्डी मन की अंस है, सो यह मन और इन्द्रियां भी सुरत के संग उलट कर, अपने २ निकास के अस्थान पर पहुंचेंगीं ।

९—सुरत का मन और माया के देश से न्यारे हो कर अपने निज घर में पहुंच कर, सच्चे माता पिता कुल्ल मालिक राधास्वामी दयाल के दर्शनों का विलास और आनंद को प्राप्त होना, सच्चा और परा उद्धार कहलाता है । यानी जनम मरन और दुख सुख और

कष्ट और क्लेश से क्लिष्ट हो जाना, और अमर और पूरन आनंद को प्राप्त होकर निज धाम में, जो अमर अजर और प्रेम और आनंद का अथाह और अपार भंडार है, विश्राम पाना ॥

१०—तीसरे दरजे की रचना में दुख विशेष और सुख कम है, और दूसरे दरजे की रचना में सुख विशेष और दुख बहुत कम है, और पहिले दरजे में सुख ही सुख और आनंद ही आनंद हैं, और दुख और क्लेश का नाम भी नहीं है ॥

११—इस लोक में जीवों का बंधन देह और इन्द्रि और मन के साथ अपने अंतर में, और बाहर की तरफ कुटम्ब परिवार और बिरादरी और दोस्त और आशना और बहुत से जीव जिनके साथ जब तब काम पड़ता है, और भोगों और पदार्थों वगैरे में हो गया है, और इन्हीं बंधनों के सबब से दुख सुख भोगना पड़ता है। जो कि कुल्ल रचना यहां की ओछी और नाशमान है, इस वास्ते संत सतगुरु फ़रमाते हैं कि यहां कोई जीव या कोई चीज़ इस क्वाबिल नहीं है कि उसके साथ मन का बंधन किया जावे। सिर्फ़ कारज मात्र या ज़रूरत मात्र उनके साथ मेल और मिलाप करना चाहिये, और उसी मुवाफ़िक़ हर एक के साथ

अपना बर्तावा दुरुस्त करना चाहिये, जैसे कि कोई आदमी परदेश में रह कर हर एक से प्रीत भाव करता है, लेकिन अपने घर की याद खूब रखता है और जब मौक़ा मिलता है, तब अपने वतन को बहुत खुशी के साथ जाता है, इन परदेसियों की मुहब्बत उसको ज़रा नहीं अटका सकते ॥

ज्यादह मोह में ज़्यादह दुख सहना पड़ेगा, क्योंकि एक दिन वह बंधन काल ज़बरदस्ती तोड़ेगा ॥

१२—हर एक बड़े दरजे में कितने ही छोटे दरजे हैं, जो संत फ़रमाते हैं कि जैसे इस लोक की रचना के बंधनों का ज़िक्र ऊपर किया गया, ऐसे ही थोड़ा बहुत सब दरजों में पिंड देश और ब्रह्माण्ड के समझना चाहिये। यानी इन दरजों की रचना में दिल लगाने और बंधन करने से, प्रेमी अभ्यासी आगे क्रम बढ़ाने से रह जावेगा, यानी अपने निज घर में नहीं पहुंचेगा और जो कि यह देश माया के घेर में हैं, इस वास्ते चाहे देर से होवे या सबेर जनम मरन का चक्कर जारी रहेगा ॥

१३—जो कि कुल्ल मालिक राधास्वामी दयाल प्रेम और आनंद के भंडार हैं, और जीव उनकी अंस भी प्रेम रूप है, और जो चेतन्य धार कि आदि में कुल्ल

मालिक के चरणों से निकस कर, रचना करती हुई नीचे उतरी है, वह भी शब्द और प्रेम की धार है, इस वास्ते जाहिर है कि जीव से कोई काम संसारी या परमार्थी, बगैर प्रेम या इश्क या शौक के नहीं बन सका। इसलिये संतों ने अपने मत और उपदेश में प्रेम की मुख्यता रखी है, यानी बगैर प्रेम के निज घर का रास्ता तै नहीं हो सकता। और जिस मत में कि प्रेम यानी भक्ती की मुख्यता नहीं है वह मत और उसके अभ्यास का तरीका खाली समझना चाहिये ॥

१४—जोगी और जोगीश्वरों ने भी उपासना यानी भक्ती की जरूरत वास्ते तै करने रास्ते के बयान की लेकिन वह उपासना उन्हीं ने रास्ते के मुकामों के धनी और मालिकों की कायम रखी, पर जो कि उन सब का अभाव होता देखा, इस वास्ते अपने मत और उपदेश में प्रेमाभक्ती की मुख्यता नहीं की और ज्ञान को मुख्य ठहराया, यानी बगैर ज्ञान के मुक्ती का प्राप्त होना सही नहीं ठहराया। और ज्ञान से मतलब यह है, कि अभ्यासी जो भक्ती करके ईश्वर या ब्रह्म के मुकाम तक पहुंचा है वहां न ठहरे और ब्रह्म या ईश्वर के लक्षस्वरूप में जो अरूप और

निराकार है मिलकर अपने आपे को उसमें गुम् कर दे ताकि फिर जनम न होवे, और परलै और महा परलै की चोट से बच जावे, क्योंकि ईश्वर और ब्रह्म के लोक का परलै और महा परलै में अभाव हो जाता है ॥

१५—संतों ने जो प्रेमाभक्ती की शुरू से आखिर तक मुख्यता करी, उसका सबब यह है, कि उनका भगवंत सत्तपुर्ष राधास्वामी दयाल हमेशा क्रायम है, और किसी किसम की परलै का असर दयाल देश यानी पहिले दरजे में नहीं पहुंचता है ॥

१६—संत भी अपने प्रीतम कुल्ल मालिक से जब चाहें जब मिलकर एक हो सकते हैं, और फिर जब चाहें जब जुदा होकर दर्शनों का आनंद लेते हैं—इसको भेद भक्ती और अभेद भक्ती कहते हैं, लेकिन जोगी और जोगीश्वर जिस पद में समाये, उससे फिर न्यारे नहीं हो सके, जब तक कि वक्त उत्थान यानी फिर जनमने का न आवे ॥

१७—उत्तम जीव यानी प्रेमी सुरतों से संत सतगुरु फ़रमाते हैं, कि उनको कुल्ल मालिक राधास्वामी दयाल के चरणों में गहरी प्रीत और प्रतीत करनी चाहिये, यानी जिस क्रूर कि उनकी प्रीत संसार और

कुटुम्ब परिवार और धन माल वगैरे में है उससे कुछ ज़्यादा मालिक के चरणों में होना चाहिये, तब रास्ता सुखाला और तेज़ चलेगा। यानी जो मालिक की प्रीत का पल्ला, बनिस्पत दुनिया की प्रीत के पल्ले के कुछ भारी होगा, तब कोई बिघन मन और माया और काल वगैरे का उनके अभ्यास में खलल नहीं डालेगा, और अभ्यास भी सहज बनेगा। इसी को गुरुमुखता कहते हैं, और गुरुमुख को कोई रोक और अटका नहीं सकता ॥

१८—जो उत्तम जीवों की विशेष प्रीत चरणों में होगी, तब यह बात ज़ाहिर होगी कि उन्होंने सच्चे मालिक की कुछ पहिचान करी, और उसके चरणों का निश्चय धारा। और फिर कुल्ल मालिक उन पर दया भी सब से ज़्यादा, और उनकी सम्हाल और रक्षा भी ज़्यादा करेंगे, और उनकी सफ़ाई भी जल्द होगी, और रास्ता भी जल्द तै होगा ॥

१९—मध्यम जीवों की तीन किसमें हैं—एक तो वे जो भोग बिलास और सामान दुनिया का ज़्यादा या बढ़ के दरजे का, और असें तक क्रायम रहनेवाला चाहते हैं, और इस वास्ते स्वर्ग या बैकुंठ या औतारों और देवताओं के लोक का बासा चाहते हैं, और जो

कार्रवाई कि इस मतलब के हासिल होने के वास्ते मुक्करर है, उसको शौक के साथ करते हैं—दूसरे वे जीव जो ईश्वर या ब्रह्म के लोक में पहुंचने और अपने भगवंत के सन्मुख रहने की अभिलाषा करके भक्ती, या इधर से बैराग अंग लेकर अभ्यास करते हैं, पर ऐसे जीव बहुत कम हैं और इस क्रिस्म का अभ्यास भी नायाब और बहुत कठिन है, और उसका साधन इस जुग में बनना मुशिकल बल्कि नामुमकिन है, सिर्फ संतों का तरीका अभ्यास का जीवों से बन सकता है। तीसरे वे जीव जो कि ईश्वर और ब्रह्म के स्वरूप और लोक का परलै महा परलै में अभाव देखकर उसके अरूप में समाने का जतन करते हैं—लेकिन वह जतन भी जैसा कि ऊपर कहा गया निहायत कठिन है, और इस जमाने में दुरुस्ती से बन नहीं सकता। यह लोग पहिले ईश्वर या ब्रह्म की उपासना या भक्ती करके स्वरूप के मुक्काम तक पहुंचते हैं, और फिर उसके लक्ष चेतन्य यानी अरूप में समाते हैं, और इसी का नाम ज्ञान है ॥

२०—इन तीनों क्रिस्म के जीवों का पूरा और सच्चा उद्धार नहीं होता, यानी माया के घेर के पार नहीं जाते, क्योंकि इनको सच्चे मालिक और उसके धाम का

भेद नहीं मिला, और न इनके मन में उसकी प्रीत और प्रतीत आई। यह जीव पिछली टेक और पुराने वक्रत की जुक्तियों में बँधे रहते हैं, और संत सतगुरु और उनके उपदेश में इनको भाव बिलकुल नहीं आता। इन में से दूसरी और तीसरी क्रिस्म के जीवों से, पुरानी करनी इस वक्रत में पूरे तौर पर नहीं बन पड़ेगी और इस वास्ते ईश्वर या ब्रह्म पद भी उनको हासिल नहीं होगा, जब तक कि संतों की सरन लेकर उनके जुगत की कमाई नहीं करेंगे ॥

२१—तीसरे दरजे के यानी निकृष्ट जीवों से, कोई परमार्थी कार्रवाई या जतन और जुगत, वास्ते प्राप्ती सुख और ऊंचे मुक्काम के नहीं बन पड़ेगी। क्योंकि उनके मन में कुल्ल मालिक या ईश्वर और ब्रह्म वगैरा की प्रतीत साधारन होगी, और संसार की तरफ़ से चित्त हटाने की ताकत उनकी नहीं है क्योंकि उसके भोग बिलास में वे गहरा सुख मानते हैं, और उन्हीं की चाह उठा कर दुनियां में मेहनत और मशक्कत करते हैं, आइंदा का फ़िक्रर करना ज़रूर नहीं समझते। यह जीव निपट संसारी हैं, और संतों के सतसंग के लायक़ मुतलक़ नहीं हैं, और वे बारम्बार दुनियां में अपनी करनी के मुवाफ़िक़ जनम धरते रहेंगे ॥

२२—जो जीव कि कुल्ल मालिक राधास्वामी दयाल की भक्ती और सरन में आये, वे मालिक के अपनाए हुये और महा प्यारे हैं, और दूसरे दरजे के जीवों पर भी ब्रह्म का खास प्यार है, और बाक्री जीवों पर आम तौर की दया है। इसी के मुवाफ़िक़ रामायण में भी बचन है ॥

॥ चौपाई ॥

भक्ति बिहीन बिरंच किन होई । सब जीवन सम प्रिय मम सोई ॥

भक्तिवंत जो नीचहु प्राणी । प्राण से अधिक सो प्रिय मम बानी ॥

२३—खुलासा इस बचन का यह है कि मालिक को भक्ती और दीनता प्यारी है, जो कोई उसके चरणों में सच्ची प्रीत और दीनता लावेगा, वही संत सतगुरु से मिल कर निज धाम में बासा पावेगा, और संत सतगुरु उसको मौज से आपही मिल जावेंगे और सबब ऐसी मौज का यह है, कि कुल्ल मालिक आप प्रेम का अथाह भंडार है, और जीव जो उसकी अंस है वह भी प्रेम स्वरूप है, और जिस धार के वसीले से कि उनका सूत मालिक के चरणों में लगा हुआ है, वह भी चेतन्य और प्रेम की धार है, फिर जो कोई प्रेम अंग लेकर चलेगा, वही मालिक के सन्मुख पहुंचेगा। बिना प्रेम के उस रास्ते में गुज़र नहीं हो सका है ॥

२४—देखो कुल्ल रचना प्रेम से प्रकट हुई और प्रेम ही के आसरे ठहरी हुई है, और इसी तरह दुनियां में भी कुल्ल जीवों को, बल्कि जानवरों को भी प्रीत और दीनता और सेवा प्यारी है। जो कोई जिसके साथ इस तौर से बर्तावा करता है वह उसका प्यारा हो जाता है, और उसकी हर तरह से सहायता और मदद करता है। फिर जो कोई जिस पद की सच्चे मन से भक्ती और सेवा करेगा, वह एक दिन उस पद में पहुंचेगा, जो भेदी से उस पद का पता और निशान और रास्ते का भेद और जुगत चलने की दरियाफ्त करके, अपने घट में चलना शुरू करेगा। लेकिन सच्चे और कुल्ल मालिक का धाम उसी को मिलेगा, जो संत सतगुरु का सतसंग करके और उपदेश लेकर, सुरत शब्द मारग का अभ्यास करेगा, यानी शब्द के आसरे सुरत को अपने घट में निज धाम की तरफ चढ़ावेगा। और मालूम होवे कि घट में रास्ता चाहे किसी स्थान तक का होवे सिर्फ संतों की जुगत की कमाई से तै होवेगा, और कोई तरकीब से जो कोई इस समय में चलना चाहे, तो रास्ता नहीं खुलेगा और चाल नहीं चलेगी ॥

२५—जो भक्ती के क्रायदे हर जगह इकसां हैं, चाहे

जिसकी जो कोई करे, इस वास्ते हर एक को मुनासिब और लाजिम है, कि पहिले तहक्रीक करे कि कौन सच्चा और कुल्ल मालिक है, तब उसकी भक्ती में कदम रखे, फिर उसको जितने पद रास्ते के हैं सब मिल जावेंगे, और आखिर में धुर धाम में बासा पावेगा । लेकिन कुल्ल मालिक का भेद सिर्फ संत सतगुरु, या उनके प्रेमी और अभ्यासी भक्त से मालूम हो सका है, सो जिसके हिरदे में सच्चा शौक कुल्ल मालिक के दर्शन का है, उसको संत सतगुरु अपनी मेहर से आप मिल जावेंगे, यानी उसका संजोग अपने चरनों में लगावेंगे और उसको उपदेश देकर अपनी दया से एक दिन कुल्ल मालिक के देश में पहुंचावेंगे ॥

बचन—३६

सुरत का आंखों के मुकाम से अंतर में ऊपर की तरफ सुरत शब्द मारग के अभ्यास से चलाना और चढ़ाना वास्ते सच्चे और पूरे उद्धार के निहायत जरूर है ॥

१—मालूम होवे कि जीव की बैठक जाग्रत के समय यानी दुनियां और देह का कारोबार करने के वक़्त

मुख्य करके आंखों में है। और इसी काले डइये और तिल को काजल की कोठरी कहा है, कि इस में बैठ कर कोई जीव साफ़ और पाक नहीं रह सकता, क्योंकि इस मुक्काम पर मन और माया और इन्द्रियां और पांच दूत (काम, क्रोध, लोभ, मोह, और अहंकार) का भारी जोर और शोर है। चाहे कोई कैसा ही जतन करे, पर जब तक कि सुरत इस मुक्काम से ऊपर की तरफ़ नहीं सरकेगी, तब तक बचाव और सफ़ाई मुमकिन नहीं है। बल्कि पूरी सफ़ाई और पूरा बचाव, काल और करम और मन और माया के हाथ से उस वक़्त होवेगा, जब कि सुरत सरक कर माया के घेर के पार पहुँच जावेगी, और वह मुक्काम सुन्न यानी संतों का दसवां द्वार है ॥

२—इस वास्ते संत फ़रमाते हैं, कि जो कोई इस काजल की कोठरी से निकलना चाहे, और काल के कष्ट और कलेश से निवृत्ति चाहे, उसको चाहिये कि संतों की जुगती यानी सुरत शब्द मारग का अभ्यास करके अपनी सुरत को आंख के मुक्काम से आहिस्ते २ चलाना और चढ़ाना निज घर की तरफ़ शुरू करे, और कुल्ल मालिक राधास्वामी दयाल और संत सतगुरु की सरन का बल लेकर, मन और माया को हटाता हुआ

चले, तो उनकी मेहर और दया से एक दिन माया की हृद के पार और वहां से सत्तपुरुष राधास्वामी देश में पहुंच कर, अमर और परम आनंद को प्राप्त होगा ॥

३—सुरत का आंखों के मुक्काम से यकायक न्यारे होना आसान नहीं है, क्योंकि जब से जीव इस लोक में पैदा हुआ है, तब से अनेक बंधन जैसे माँ, बाप, स्त्री, पुत्र, कुटुम्ब-परिवार, और बिरादरी और दोस्त और आशना और धन और माल वगैरे २ के इसको बाहर लग गये हैं, और अंतर में देह के अंग २ में बंध गया है, सो जब तक यह सब बंधन संत सतगुरु का सतसंग और अंतर में शब्द का अभ्यास करके ढीले न होवेंगे, तब तक सुरत का ऊपर की तरफ को खिंचना आसानी के साथ मुमकिन नहीं है। जैसे गुब्बारे को जब आसमान में उड़ाना चाहते हैं, पहिले हवा से भरते हैं, और जिस क्रूर हवा भरती जाती है, वह ऊपर चढ़ने के वास्ते जोर करता है, लेकिन जब तक कि उसकी डोरियां बंधी हुई हैं या उसको लोग पकड़े हुए हैं, तब तक ज़मीन को छोड़ करके चढ़ नहीं सकता। लेकिन जब वह डोरियां ढीली की जाती हैं, और फिर छोड़ दी जाती हैं, तब वह बेतकल्लुफ़ आसमान में अपनी ताकत के मुवाफ़िक़ चढ़ता है। इसी तरह जब तक

सुरत के बंधन जो देह और दुनिया के साथ बंधे हुये हैं ढीले न होवेंगे, सुरत ऊंचे देश की तरफ़ बेतकल्लुफ़ चढ़ नहीं सकती । अलबत्ता जो कुल्ल मालिक राधास्वामी दयाल के चरनों की प्रीत, और सब प्रीतों से ज़बर हो जावे, तो आसानी से चढ़ाई मुमकिन है ॥

४—मोटे बंधन जगत के संत सतगुरु के सतसंग और भक्ती से कट जावेंगे, और भीने यानी बारीक बंधन चित्त के शब्द के अभ्यास से काटे जावेंगे, तब सुरत और मन निर्मल और निरबंध होकर अपने घर की तरफ़ चलेंगे । यह काम जल्दी का नहीं है । जैसे बंधन आहिस्ते २ ढीले होते और कटते जावेंगे, ऐसे ही आहिस्ते २ सुरत और मन ऊंचे देश की तरफ़ चलते और चढ़ते जावेंगे, और एक दिन राधास्वामी दयाल की दया और संत सतगुरु की मेहर से काम पूरा बन जावेगा ॥

५—जिस क्रूर बंधन जीव के दुनिया में हैं, और जिस क्रूर चाहें भोग विलास की जिसके मन में धरी हैं, उसी क्रूर उसके सुरत और मन इस तरफ़ को झोका खाते हैं और तपन सहते हैं । क्योंकि दुनिया के कुल्ल कामों में थोड़ी बहुत तपन पैदा होती है, पर दुनियादारों को वह तपन सुखदाई मालूम होती है,

लेकिन अभ्यासियों की अंतर मुख कार्रवाई में बिघन डालती है। इस वास्ते परमार्थी जीव को होशियार रहना चाहिये, कि नये बंधन न बढ़ावे, और संसार में फैलाने और भरमाने वाली तरंगें न उठावे ॥

६—कुल्ल काम देह और संसार के बगैर तपन यानी रगड़े और गरमी के जारी नहीं हो सक्रे, और असली शीतलता रूहानी देश में है, या रूह और शब्द की धार में। सो, जो कोई अपने अंतर में उस धार से मिलने का थोड़ा बहुत जतन करेगा, वही थोड़ा बहुत शीतल होवेगा, और तपन की भी खबर उसी को पड़ेगी ॥

७—जैसे बिजली सब जगह और ख्रास करके बादल में मौजूद है, लेकिन जब तक प्रघट न होवे, तब तक रोशनी या कोई और कार्रवाई उसकी धार की प्रघट और जारी नहीं हो सक्री, इसी तरह निर्मल चेतन्य शब्द स्वरूप से घट २ में मौजूद है लेकिन जब तक अभ्यास करके प्रघट न होवे, तब तक उसके नूर और प्रकाश और आनंद और शीतलता का असर, अपने अंतर में मालूम नहीं हो सक्रा, और न उसकी क्रदर और महिमां समझ में आसक्री है। इस वास्ते शब्द के प्रघट करने में जिस क्रदर मेहनत और कोशिश की जावे वह मुनासिब और जरूरी है ॥

८—जो कि यह कार्रवाई बगैर सतसंग और दया संत सतगुरु के जारी नहीं हो सकती, इस वास्ते मुनासिब है, कि सब में पहिले खोज संत सतगुरु और उनकी संगत का किया जावे ॥

९—जब २ सच्चे परमार्थी यानी प्रेमी जोव ज़्यादा इस लोक में जमा हो जाते हैं, तब संत सतगुरु भी वास्ते उनकी सम्हाल, और बढ़ाने प्रेमाभक्ती और अंतर अभ्यास के, जरूर इस लोक में आते हैं, और आम तौर पर सतसंग जारी फ़रमाते हैं, और प्रेमियों का संजोग अपने साथ आप अपनी मौज से लगाते हैं, यानी उनको कुछ दिक्कत ढूँढ़ने और तलाश करने की नहीं पड़ती है ॥

१०—जब प्रेमी जोव संत सतगुरु के सन्मुख या उनकी संगत में जाता है, तब बचन सुनते ही फ़ौरन उसके हिरदे में, प्रीत उनके चरनों की और भी कुल्ल मालिक राधास्वामी दयाल और सुरत शब्द मारग की पैदा होती है, और उपदेश लेकर वह अभ्यास में लग जाता है, और थोड़ा बहुत रस अंतर में पाता है। यानी जिस क्रदर कमाई अगले जनम में कर आया है, उसी क्रदर मन और सुरत उसके सिमट कर अंतर में चलते और चढ़ते हैं, और आइंदा को तरक्की का

रास्ता जारी हो जाता है, और प्रीत और प्रतीत और उमंग और सेवा दिन २ बढ़ती जाती है ॥

११—जो सतोगुनी जीव हैं, और वे संसार और उसके हाल को देखकर, और उससे किसी क्रूर उदास होकर, कुल्ल मालिक और उसके निज धाम का, वास्ते प्राप्ती अमर और पूरन आनंद के खोज करना चाहते हैं, उनका भी संत सतगुरु के सतसंग में मौज से संजोग लग जावेगा, और बचन महिमां और भेद के सुनकर मगन हो जावेंगे, और शौक के साथ उपदेश लेकर सुरत शब्द मारग के अभ्यास में लग जावेंगे, और प्रेमी जन के संग सहज में भक्ती के अंगों में बर्ताव करेंगे, और जगत के जीवों का और भी अपनी कुल मर्यादा के तोड़ने का खौफ मन में न लाकर, संत सतगुरु और कुल्ल मालिक राधास्वामी दयाल की भक्ती में मरदाना क्रम रक्खेंगे, और बाहर और अंतर के सतसंग का थोड़ा बहुत रस पाकर उसकी दया और मेहर के बल से बढ़ाते जावेंगे ॥

१२—लेकिन विषई और निपट संसारी जीव संतों के सतसंग में नहीं आवेंगे, और जो किसी सबब से एक दो दिन के वास्ते आ भी गये तो ठहरेंगे नहीं, बल्कि बाहर निकल कर अपनी नादानी और कमफ़हमी से

निंदा करेंगे। ऐसे जीवों के संग से प्रेमी परमार्थियों को हमेशा बचते रहना चाहिये, और उनको अपने परमार्थ और भक्ती की कार्रवाई में बिघन कारक समझ कर, उनसे नाता मुहब्बत का ढीला कर देना चाहिये ॥

१३—खुलासा यह है कि जो अमर देश और परम आनंद की प्राप्ति चाहता है, और दुख सुख और जन्म मरन और कष्ट और कलेश के चक्कर से कतई बचना चाहता है, उसको लाजिम और जरूर है, कि अपने सुरत और मन को निज घर की तरफ आहिस्ते २ चढ़ाना शुरू करे, और यह चढ़ाई सिर्फ संतों के जुगत की कमाई से मुमकिन है। और कोई जतन धुरधाम में पहुंचने का सिवाय सुरत शब्द मारग के रचा नहीं गया। और संतों की मेहर और दया संग लेनी चाहिये क्योंकि बगैर इस के अभ्यास दुरुस्ती से नहीं बन पड़ेगा ॥

बचन-३७

दाता से दाता ही को मांगे और
दात का आशिक्र न हो जावे, सिर्फ
जरूरत के मुवाफिक्र दात मांगे ॥

१—कुल्ल जीव दुनिया में दुनिया के सामान के प्राप्ती के लिये मेहनत और मशक्कत कर रहे हैं, और उसके मिलने पर मगन हो जाते हैं, यानी जिस किसी के

पास दुनियां के भोग विलास और कुटम्ब परिवार मौजूद हैं, वह अपने तईं बड़भागी और सुखी समझता है ॥

२—कोई २ जीव जो आइंदा की हालत का बाद मरने के थोड़ा बहुत यत्नीन करते हैं वे स्वर्ग और बैकुंठ या बहिश्त के सुखों की चाह उठाकर वहां बासा पाने के वास्ते जतन करते हैं। लेकिन वहां हमेशा रहना नहीं हो सका है, क्योंकि वहां के बासियों की भी उमर की तादाद मुक्कर है, बाद उसके गुजरने के फिर जन्मेंगे और नई देह नीचे ऊंचे देश में अपनी करनी के मुवाफिक्र धारन करेंगे ॥

३—कोई जीव बाद मरने के इसी लोक में वापस आकर सुख भोगने के इरादे से जतन करते हैं, और जाहिर है कि इस लोक में भी हमेशा कोई नहीं रह सका। जिस क्रदर यहां की उमर है उसी असे तक सुख दुख का भोग कर सका है। लेकिन उन लोगों को यह देह और देश ऐसा प्यारा लगता है, कि वह बारम्बार इसी लोक में जनम लेना चाहते हैं ॥

४—बाजे जीव अवतारों या देवताओं की भक्ती इस नजर से करते हैं, कि उनके लोक में बासा पावें लेकिन वह लोक भी हमेशा कायम नहीं रहते, और न वहां

के बासी हमेशा ठहर सकते हैं, अल्बत्ता उमर बहुत बड़ी पा सकते हैं ॥

५—थोड़े जीव मुक्ती की प्राप्ती के वास्ते ईश्वर की भक्ती करते हैं, और मुक्ती से मतलब यह है, कि या तो ईश्वर के लोक में बासा पावें, या उसके नज़दीक रहें, या उसका सा रूप उनका भा हो जावे, या उसकी ज्ञात यानी लक्ष स्वरूप में जो अरूप और निराकार है मिल जावें । इन जीवों का दरजा और सभी से जिनका जिकर ऊपर किया गया बड़ा है लेकिन ईश्वर के लोक का भी प्रलय या महाप्रलय में अभाव हो जाता है, और उस वक्क़ उन जीवों का भी सिमटाव हो जावेगा, और फिर रचना में आवेंगे ॥

६—मालूम होवे कि यह सब लोक और भा अलोक पद माया की हृद् में हैं, हरचंद ब्रह्मान्डी यानी ईश्वरी माया निहायत सूक्ष्म और शुद्ध है, लेकिन जो रचना उसके घेर में है, वह हमेशा एक रस क्रायम नहीं रहती । इस सबब से संतों ने फ़रमाया है, कि जब तक जीव दयाल देश में (जहाँ माया का नाम और निशान भी नहीं है) न पहुँचेगा, तब तक उसका सच्चा और पूरा उद्धार नहीं होगा, और न वह अमर आनंद को प्राप्त हो सका है ॥

७—संतों के भगवंत कुल्ल मालिक राधास्वामी दयाल हैं । जो कोई उनकी भक्ती करेगा, वह संत सतगुरु के सतसंग में शामिल होकर, और उपदेश सुरत शब्द मारग का लेकर आहिस्ते २ रास्ता तै करके, एक दिन सत्तपुरुष राधास्वामी दयाल के चरनों में (जहां माया मुतलक नहीं है) पहुंचेगा और तब सच्चा निःचिन्त होकर परमधाम में विश्राम पावेगा, और अमर आनंद को प्राप्त होगा ॥

८—इस पद का भेद और उसके रास्ते और मंजिलों का हाल तफ़सील के साथ, सिर्फ़ संत अथवा राधास्वामी मत में वर्णन किया है, और किसी मत में जो दुनियां में जारी हैं, इस पद का ज़िकर भी नहीं है । इस सबब से जो जीव संत सरन में आवेंगे, वेही अपने निज घर और कुल्ल मालिक राधास्वामी दयाल का भेद पावेंगे, और जुगत चलने की दरियाफ़्त करके और एक दिन रास्ता तै करके वहां पहुंचेंगे । बग़ैर संत सतगुरु की दया और मदद के, उस धाम में कोई नहीं जा सका है, और न कुल्ल मालिक का भेद पा सका है ॥

९—अब संत दया करके जीवों को समझाते हैं, कि जिस क़दर रचना दयाल देश के नीचे और माया के

घेर में है, वह सब दात में दाखिल है, जो कोई वहाँ का सामान और वासा चाहेगा, वह दात में अटका रहेगा, और सच्चे दाता से उसका मेल नहीं होगा। इस वास्ते जो जीव कि अपना सच्चा उद्धार चाहते हैं, उनको मुनासिब है, कि सत्तपुरुष राधास्वामी दयाल के चरणों में पहुंचने का इरादा दृढ़ करके, सुरत शब्द मारग का अभ्यास शुरू करें, तब उनका कारज दुरुस्त बनेगा ॥

१०—कुल्ल मालिक राधास्वामी दयाल से उन्हीं को मांगना चाहिये, या यह कि उनके चरणों का गहरा प्रेम जागे। तब वह संतों की जुगत के मुवाफिक सहज में रास्ता तै करके, एक दिन संत सतगुरु की दया से राधास्वामी धाम में पहुंच जावेगा ॥

११—मालूम होवे कि दात के चाहने वाले दात के आशिक्र हैं। दाता से प्रीत उनकी मतलब के वास्ते है, जब मतलब पूरा हो गया यानी दात मिल गई, तब वह प्रीत हलकी और ढीली पड़ जाती है, यानी फिर दाता से इस क्रदर सरोकार नहीं रहता। लेकिन कभी २ कोई दात के चाहने वालों में से दया और बख्शिश पाकर और दाता के आशिक्रों का संग करके आप भी उनमें मिल जाता है, और रफ़्ते २ इशक्र पैदा

करके सच्चा प्रेमी और आशिक बन जाता है। बिना संत सतगुरु या प्रेमी जन के संग के यह बात हासिल नहीं हो सकी। इस वास्ते वही जीव बड़ भागी है, जो संत सतगुरु के वसीले से दात चाहे, और इस मतलब से उन की सेवा और सतसंग करना शुरू करे तो शायद उनकी मेहर की नजर से बचन सुनकर उसकी चाह बदल जावे, और बजाय दात के उनसे दाताही को मांगे ॥

बचन-३८

वर्णन सबब डिगमिग हो जाने जीव का मालिक की भक्ती में और ढीले हो जाना सरन में और जतन वास्ते दूर करने उसके ॥

१—संत फ़रमाते हैं कि परमार्थी जीवों को मुनासिब और लाज़िम है, कि अपनी प्रीत और प्रतीत चरनों में कुल्ल मालिक राधास्वामी दयाल और संत सतगुरु के बढ़ाते रहें, और सरन को मज़बूत करते रहें और अपना अभ्यास विरह या प्रेम अंग लेकर निस्त करते रहें ॥

२—इस कार्रवाई में अक्सर बिघन पड़ जाते हैं,

यानी कभी २ प्रीत और प्रतीत रूखी फीकी और भक्री डिगमिग हो जाती है, और कभी सरन ढीली हो जाती है ॥

३—सबब इन बिघनों के यह हैं: (१) परमार्थी जीवों का मन कभी अपने हाल और चाल की तरफ नज़र करके, यानी अपने विकार और कसरों की देख कर, सुस्त और ढीला और निराश हो जाता है, (२) कभी दुनिया की चिंता और फ़िक्रर या भोगों की तरंगों में वक़्त अभ्यास के बह जाता है, (३) कभी मालिक की क्रुदरत की अचरजी कार्यवाई यानी वारदातें देखकर या उनका ख़्याल करके डर जाता है, और उसका भेद और असली सबब न दरियाफ़्त होने से, तरह २ के वहम और संदेह उठाकर, अपनी प्रीत और प्रतीत में ख़लल डालता है, जैसे अकाल और मरी और ववा और तूफ़ान पानी और हवा का और भुचाल और लड़ाई और तरह २ के नुक़सान जान और माल वगैरा के ॥

४—पहिले सबब की निसबत यह कहा जाता है, कि परमार्थी जीवों को ज़रूर चाहिये कि अपने मन और इंद्रियों की चाल को निरखते रहें, और जहाँ तक मुमकिन होवे, उनको फ़िज़ूल और ना मुनासिब

और नाजायज़ ख्याल उठाने, और उन के मुवाफ़िक़ कार्रवाई करने से रोकते रहें। और जब कभी मन या इंद्रि उनकी कहन न माने और क्राबू में न आवें, तब चरनों में संत सतगुरु और कुल्ल मालिक राधास्वामी दयाल के फ़रियाद और प्रार्थना करें, और उनकी दया का भरोसा रख कर ज़्यादा न घबरावें। बल्कि सरन का आसरा लेकर ऐसा यक्रीन करें, कि संत सतगुरु और राधास्वामी दयाल एक दिन ज़रूर अपनी दया का बल देकर मन और इंद्रियों पर क्राबू दिलावेंगे, और अपनी हालत पर थोड़ा शरमा कर ज़्यादा दीनता के साथ अभ्यास में मदद मांगें और सरन को ज़्यादा मज़बूत करें, और किसी तरह की निराशा चित्त में न लावें यानी ऐसी समझ न धारें कि जब तक मन और इंद्रि क्राबू में नहीं आवेंगे उद्धार नहीं होगा। क्योंकि संत सतगुरु और कुल्ल मालिक राधास्वामी दयाल समर्थ हैं, और वे अपनी मेहर से सुरत को सब विघनों से बचा कर, सुख स्थान में पहुंचा सक्रे हैं, और मन और इंद्रियों को भी एक छिन में मोड़ सक्रे हैं। इस वास्ते चाहिये कि अपनी कोशिश जिस क्रदर मुमकिन होवे वास्ते सम्हाल मन और इंद्रियों के करते रहें, लेकिन भरोसा दया के बल का रखवें ॥

५—दूसरे सबब की निसबत यह बयान किया जाता है, कि परमार्थी जीवों को मुनासिब है, कि दुनियां और उसके भोगों की इच्छा जरूरत के मुवाफिक उठावें—और फ़िज़ूल तरंगों रोकते रहें यानी जिस क्रदर कि कार्यवाई निसबत अपने रोज़गार या पेशे या घर बार के कारोबार और बिरादरी के व्यौहार वगैरे के जरूरी है उसकी बाबत ख्याल या सोच विचार या जतन करने में, जिस क्रदर जरूरी और मुनासिब मालूम होवे कोई हर्ज़ नहीं है। लेकिन फ़िज़ूल ख्वा-हिश दुनिया के मान बढ़ाई और भोगों की उठाना या किसी से झगड़ा बखेड़ा करना, या खफ़ीफ़ कामों में बहुत तवज़्जै और वक़्त खर्च करना, या दूसरों के झगड़ों और मुआमलों में दस्तअंदाज़ी करना, हमेशा बचना चाहिए। ताकि अपना मन वक़्त कार्यवाई परमार्थ के बेहूदा और फ़िज़ूल तरंगों न उठावे ॥

जो कोई अपने अभ्यास की हालत को जांचता रहता है, उसको मालूम पड़ेगा कि दुनियां के ख्या-लात और तरंगों किस क्रदर बिघन डालती हैं, और असली परमार्थ की कार्यवाई से रोकती हैं—तब वह आप होशियारी के साथ कार्यवाई करेगा, और जहां तक मुमकिन होगा दुनिया के फ़िज़ूल और बे फ़ायदे ख्यालों से बचता रहेगा ॥

जिस क्रूर चित में संत सतगुरु और कुल्ल मालिक राधास्वामी दयाल के चरणों में प्रेम और अनुराग जागता जावेगा, उसी क्रूर संसार और उसके कारोबार से चित्त उदास होता जावेगा, और अंतरी बैराग मन में पैदा होता जावेगा, और तबही अभ्यास थोड़ा बहुत दुरुस्ती से बनेगा ॥

६—तीसरे सबब को निसबत सिर्फ़ इस क्रूर बयान हो सका है, कि जीवों की समझ ओछी और महदूद है—और इस सबब से क्रूरत की कार्यवाई को जैसा चाहिये नहीं समझ सके । इसके वास्ते नज़र गहरी और समझ पूरी दरकार है और वह बग़ैर मन और सुरत की चढ़ाई के ऊँचे देश में हासिल नहीं हो सकी । इस वास्ते परमार्थी जीवों को, अपने मालिक की क्रूरत में दखल देना, कि फ़लाना काम या मुसीबत आसमानी या ज़मीनी, क्यों और किस वास्ते और किस सबब से वाक़ै हुई, नहीं चाहिये । अलबत्ते सख़्ती और तकलीफ़ और नुक़सान जीवों का देखकर मन डरता है, और घबराता है और दुखी भी होता है, पर हुक्म और मौज़ मालिक की समझ कर, ऐसे वाक़यात पर अपने चित्त को चरणों की तरफ़ से हटाना, या किसी तरह का अभाव लाना, या मन में

शक पैदा करना नहीं चाहिये बल्कि ख्रीफ़ खाकर अपने अभ्यास में, ज़्यादा होशियारी और सरन को ज़्यादा मज़बूत और दया का भरोसा पक्का करना चाहिये । क्योंकि जो कुछ हालत सख़ती या नरमी की जीवों पर दुनियां में गुज़र रही है, वह उनके पिछले अगले और हाल के करमों का फल है, जिसका भेद कोई नहीं जानता है—सिर्फ़ उन करमों के फल को भोगते हुए जीवों को देखता है ॥

असल हाल यह है कि इस दुनियाँ में सच्चा आराम और चैन कहीं नहीं है, और जो थोड़ा बहुत दिखलाई देता है, वह भी ठहराऊ नहीं है, और जल्द दुख के साथ बदल जाता है । सच्चा सुख संत सतगुरु और राधास्वामी दयाल के चरनों में है—जिस किसी को भाग से सतसंग और चरनों में थोड़ी बहुत लगन पैदा हो जावे, उसका अल्बत्ते हर एक क्रिस्म की चिन्ता और तकलीफ़ और दुख से किसी क्रदर बचाव हो सका है—और चरनों का रस और आनंद लेकर, और सतसंग के वचनों को विचार करके थोड़ा बहुत अचिंत और बेफ़िक्रर और अपने अंतर में मगन रह सकता है । और जो संसारियों और करमियों की हालत देख कर उसी के ख़्यालों में अपने चित्त को

फँसाता है वह अक्सर दुखी सुखी रहेगा—और कभी संत सतगुरु और राधास्वामी दयाल के चरणों में भाव और कभी अभाव लाकर, अपनी भक्ती और सरन को डावांडोल रखेगा, और अपने जीव के कारज के बनाव में बिघन डालता रहेगा ॥

मुनासिब तो यह है कि हर हाल में चरणों की तरफ ध्यान लगाता रहे, और जब २ किसी किसम की चिन्ता और फ़िक्र, या तकलीफ़ अपनी या पराई सतावे—तब थोड़ा जोर देकर चित्त को चरणों में लगावे, तो वह किसी क्रूर हलक़ी हो जावेगी, और अंतर में थोड़ा बहुत आराम मिलेगा ॥

७—सच्चे परमार्थी को जो कुल्ल मालिक राधास्वामी दयाल और संत सतगुरु की सरन में आया है, लाज़िम और मुनासिब है, कि अपने मालिक यानी स्वामी और प्रीतम की मौज के साथ, जहां तक मुमकिन होवे मुवाफ़क़त करे। क्योंकि जब मालिक सर्व-समर्थ है, और सब से बड़ा और सब के ऊपर है, तो फिर उसकी मौज में कौन दख़ल दे सकता है—जो मुवाफ़क़त करेगा, तो भक्ती और सरन कायम रहेगी, और जो ना मुवाफ़क़त करेगा, तो भक्ती और सरन डिगमिग हो जावेगी ॥

८—सच्चे परमार्थी को विचार करना चाहिये कि दुनियां में सख्ती और नरमी और मुसीबत और आराम की हालत सब जीवों पर गुजर रही है-और सब चाहे परमार्थी हैं या संसारी उस हालत की जबरन् या समझ बूझ के साथ बरदाश्त कर रहे हैं, यानी दुनियादार रो पीट कर और समझदार ताम्बूल के साथ सबर और बरदाश्त करते हैं। और भक्त जन अपने मालिक और प्यारे की मौज समझ कर, उस को भक्ती यानी प्रीत के साथ कबूल और मंजूर करते हैं-फिर जबकि मौज में किसी को दखल नहीं है, और वह जैसे बने तैसे माननी पड़ेगी तब अपनी भक्ती को कायम रखने के वास्ते जब २ जैसी मौज होवे, उसको साथ शुकर या तसलीम^१ या रजा के मंजूर करना चाहिये ॥

९—सिवाय इसके भक्ती मारग में हुकम है, कि प्रेमी अपने प्रीतम के चरणों में तन मन धन अरपन करे, और उसकी रजामंदी और प्रसन्नता को हर काम में मुकद्दम रखे। फिर जब यह कायदा भक्ती का मुकर्रर हुआ है, तब विचारो कि इसके मुवाफिक कार्रवाई करना मुनासिब है, या उसके बरखिलाफ,

१-कबूल करना।

और अपनी भक्ती को क्रायम रखना और बढ़ाना मुनासिब है, कि घटाना और उसमें खलल डालना । खुलासा यह कि प्रेमी को हर हाल और हर सूरत में अपने प्रीतम की मौज और हुक्म के साथ जैसे बने तैसे, मुवाफ़क़त करना चाहिये ॥

१०—यह सही है कि जीव बहुत कमज़ोर और निर्बल हैं, और बसबब अर्से से दुनियाँ में फँसे रहने और बर्ताव करने के, उसकी मुहब्बत बहुत मज़बूत हो गई है, और उसके सामान को छोड़ना, या उससे दिल का हटाना, या उसकी हानि लाभ में दुखी सुखी न होना बहुत मुशकिल हो गया है । लेकिन सतगुरु और सतसंग की मदद, और कुल्ल मालिक राधास्वामी दयाल की दया से भक्ती के क्रायदों के मुवाफ़िक़ बर्ताव करना आहिस्ते २ आसान हो सका है और उसमें किसी किसम की दिक्कत व तकलीफ़ नहीं होगी, यानी प्रेमी जन अंतर में भक्ती अंग में बर्ताव करने से शान्ती और ताक़त पावेंगे, और बाहर से (जो वे ग्रहस्त में रहते हैं) ग्रहस्तियों के साथ जैसा उनका व्यवहार है बर्ताव करेंगे । यह ताक़त उनको संत सतगुरु और कुल्ल मालिक राधास्वामी दयाल की दया से (जिनकी सरन में वे आये हैं) आहिस्ते २ मिलेगी । क्योंकि यह काम

जल्दी का नहीं है, यानी जैसे जीव संसार में कितने ही असें में संसारियों का संग कर के फँसा है, इसी तरह संत सतगुरु और प्रेमी जन का संग कर के कुछ असें में छूटेगा ॥

११—हर एक परमार्थी को जो संत सतगुरु और राधास्वामी दयाल की सरन में आया है लाजिम और मुनासिब है, कि ऊपर की लिखी हुई हिदायत के मुवाफिक, जहां तक बन सके कार्यवाई शुरू करे, और दया का आसरा लेकर उसको बढ़ाता जावे, ताकि भक्ती की तरक्की होती जावे। अभ्यास के वक्र, खास कर और दूसरे वक्रों में आम तौर पर, अपनी समझ-बूझ और ख्यालों को, और भी अपने मन और इंद्रियों की चाल को, ऊपर की हिदायत के मुवाफिक सम्हालता रहे, तो कोई दिन में उसका घाट बदल जावेगा, यानी संसारी रीत के मुवाफिक बर्तावा दूर होकर भक्ती की रीत और क्रायदे के साथ, उसकी चाल ढाल और समझ बूझ बदलती जावेगी, और गुरुमुखता का दरजा हासिल होगा, और इस तरह एक दिन अपने प्रीतम का प्यारा हो जावेगा ॥

बचन-३६

मालिक कहना है कि जो चीज़ मेरे धाम में नहीं आ सकती और नहीं ठहर सकती उसको और उसके ख्याल और याद को छोड़ कर आओ तब मेरे से मेला होगा, और जो चीज़ कि मेरे यहां नहीं है वह लेकर आओ, और जो चीज़ कि मुझ को अधिक प्यारी है उसके आसरे आओ ॥

१—मालूम होवे कि जैसे सुरत का उतार नीचे के देश में होता आया, तैसे ही बसबब मिलौनी माया और पांचों तत्व और तीनों गुन के अनेक धारें पैदा होती गईं, और विचित्र रचना भी चैतन्य और जड़ पदार्थों की बढ़ती गई और सुरत मन और इंद्रियों के वसीले से उनके साथ लिपटती और बंधती और फिर उसी नीचे की रचना में फँसती गई ॥

२—अब इस क्रूर बंधन और मजबूती के साथ फँसाव, सुरत का देह और दुनियां यानी कुटुम्ब परिवार और भोगों और अनेक पदार्थों में हो गया है,

कि उनके छोड़ने का इरादा करने में जानसी निकलती है, और चाहे जिस क्रूर उनके सबब से दुख और तकलीफ भी पावे, फिर भी उनका संग छोड़ना मंजूर नहीं करता ॥

३—सिवाय जाहरी संग के इस क्रूर प्रीत और बंधन साथ दुनिया और उसके पदार्थों के हो गया है, कि अंतर में हर वक़्त ख्याल और फ़िकर उनका थोड़ा बहुत मुवाफ़िक़ हर एक की प्रीत के बना रहता है, और उन्हीं की गुनावन और याद उठा करती है। यहां तक कि जाग्रत अवस्था में अंतर और बाहर वही करतूत मन किया करता है, बल्कि स्वप्न अवस्था में भी इसी किसम के ख्याल पैदा होते हैं, और वैसी ही करतूत थोड़ी या बहुत जारी रहती है ॥

४—जाहिर है कि जो रचना स्थूल या निहायत स्थूल है, वह उलट कर सूक्ष्म रचना के मुक़ाम तक नहीं पहुँच सकी, यानी अपनी ही हृद में रहेगी। इसी तरह जो धारें और कुठ्वर्ते कि नीचे के देश में, मन और अंतःकर्न और इंद्रियों से पैदा हुईं, वह भी अपने हृद और देश में कार्रवाई करती हैं, और उलट कर ऊंचे देश में नहीं पहुँच सकीं ॥

५—संत फ़रमाते हैं कि पिंड देश के स्वभाव और

स्वाहशें और कुवतें इसी देश में छोड़ना चाहिये, यह ऊँचे देश में नहीं जा सकी हैं और न वहाँ इनके ठहरने की गुंजायश है। इस वास्ते सच्चे परमार्थी को जो ऊँचे देश में चढ़ कर अपने सच्चे मालिक से मिलना चाहता है मुनासिब और लाजिम है कि इधर की रचना की मुहब्बत और चाह मन से जिस कदर मुमकिन होवे ढीली और दूर करे, और उसके ख्याल और याद को बिसरावे, तब मन और सुरत की चढ़ाई ऊँचे देश में मुमकिन होगी ॥

६—इसमें कुछ शक नहीं कि किसी को किसी चीज़ में ज़ाहर में बांधा नहीं है, और जब वह चाहे उससे अलहदा हो सका है, यानी उसके संग को थोड़े बहुत अर्से के वास्ते छोड़ सका है, पर उसका ख्याल और याद मन में बसी रहता है, और जब तब फुरना यानी गुनावन पैदा करती है, कि जिस्से मन अंतर में चाहे जहां होवे, उसी का संग करता है, और उसी ख्याल के सबब से दुख सुख का भी भोग थोड़ा बहुत करना पड़ता है ॥

७—संत फ़रमाते हैं कि ऐसे दुनिया के ख्यालों को मन से हटाना और दूर करना चाहिये, और बजाय उसके मालिक के चरनों का ख्याल, या उसका महा

पवित्र नाम, या सुंदर स्वरूप हिरदे में बसाना चाहिये, तब इस नीचे दरजे की रचना से छुटकारा होवेगा ॥

८—बाहर से कुटम्ब परवार और भोगों और पदार्थों में, मुवाफ़िक़ ज़रूरत के बर्ताव करने से इस क्रूर हर्ज नहीं होवेगा, जो उनमें गहरी प्रीत और बंधन नहीं है। यह प्रीत और बंधन संग करके सबके मन में पैदा होता है, लेकिन सच्चे परमार्थी को सतसंग की समझ बूझ और संत सतगुरु और कुल्ल मालिक राधास्वामी दयाल की दया का बल लेकर, उस प्रीत और बंधन को हलका और ढीला करना चाहिये ॥

९—जो कोई चित्त से सतसंग करेगा और बचन और बानी सुनकर बिचारेगा, उसको दुनिया और उसके सामान की हकीक़त और कैफ़ियत आप ही प्रघट मालूम होती जावेगी, यानी यह सब कारख़ाना एक धोखे की जगह नज़र आवेगा और अख़ीर में दुखदाई मालूम पड़ेगा। फिर उसका मन आप उसकी तरफ़ से हटता और सरकता जावेगा, और सच्चे मालिक के चरणों में जुड़ता जावेगा ॥

१०—इस कार्रवाई के बास्ते संत सतगुरु या उनके प्रेमी जन का संग ज़रूर दरकार है, और जिसको भाग से ऐसा सतसंग मिल गया, उसको सच्चे का भेद और

महिमां मालूम होवेगी । और जिस तरकीब से कि सच्चे के चरनों में मेल पैदा होवे, और थोड़ा बहुत उसका रस और आनंद मिले, वह भी वक्रत लेने उपदेश के समझ में आवेगी, और फिर उसी के अभ्यास से दिन २ हालत भी थोड़ी बहुत बदलती जावेगी ॥

११—सच्चे सतसंग और सच्चे मालिक के दरबार में, दुनिया और उसके सामान या उसके ख्याल और याद की गुंजायश नहीं है । इस वास्ते जो कोई वहां दाखल चाहता है, उसको इन चीजों और उनके ख्याल को छोड़ कर चलना चाहिये नहीं तो उसी देश में जहां की रचना में वह चीजें दाखिल हैं अटका रहेगा, और फिर २ उलट कर उसी तरफ को भोका खावेगा, और ऊंचे देश की तरफ इस नामुनासिब भार और बोभे के सबब से न तो चल सकेगा और न वहां उसको ठहरना मिलेगा और जिस क्रूर कार्रवाई परमार्थ को इन ख्यालों को संग लेकर की जावेगी, वह मुफ्त बरबाद जावेगी ॥

१२—मालूम होवे कि जगत और उसके बंधनों और सामान से न्यारे होना, आसान और जल्दी का काम नहीं है, क्योंकि दुनिया की प्रीत और बंधन भी एक असें में, दुनियादारों का संग करके, मजबूत हुए हैं

और पके हैं। इसी तरह कुछ असें तक अंतर और बाहर सतसंग करके, यह बंधन आहिस्ते २ ढीले होवेंगे, और संत सतगुरु और राधास्वामी दयाल के चरणों का प्रेम दिन २ बढ़ता जावेगा ॥

१३—जो लोग कि बगैर लगाने खोज सचचे मालिक के, और जोड़ने प्रीत के उसके चरण कंवल में घरवार और रोजगार छोड़ कर भेषधारी बन गये, उनकी अक्रल और नज़र दोनों मारी गई यानी भेषधारी होने का इस क्रदर अहंकार चित्त में समाया, कि अपने तई जगत का बड़ा और पूज्य जानने लगे, और अपनी निहायत ओछी और मलीन हालत की खबर नहीं रही, फिर उसके सफ़ाई और दुरुस्ती का जतन कौन करे और किस्से पूछे। और बावजूदे कि जीवों को मरते हुए और दुख भोगते हुए हर रोज़ देखते हैं, पर अपनी मौत और दुख सुख के बचाव का फ़िक्र और सोच ज़रा भी मन में नहीं लाते। बल्कि जो कोई उनके चितावने का बचन कहे, या उनको शब्द के अंतर मुख अभ्यास की तरफ़ तवज्जह दिलावे, तो उसको मुतलक़ नहीं सुनते, और न किसी किस्म का अभ्यास करना मंज़ूर करते हैं, कि जिसका नतीजा यह होता है, कि बारम्बार चौरासी में भरमते हैं ॥

१४—इस वास्ते संत प्ररमाते हैं, कि जो कोई जगत से न्यारा होना चाहे, और अपने सच्चे मालिक से मिल कर, उसके दर्शन का आनंद लेना चाहे, उसको मुनासिब है कि पहिले संतों के सतसंग में जावे, और चित्त देकर के बचन सुने और बिचारे, और उपदेश लेकर नित्त सुरत शब्द योग का अभ्यास करे, तब संत सतगुरु और राधास्वामी दयाल की मेहर और दया से, कुछ अर्से में इसको अपनी हालत के बदलते जाने की खबर पड़ेगी, और फिर जिस क्रदर प्रेम उसका संत सतगुरु और कुल्ल मालिक राधास्वामी दयाल के चरनों में बढ़ता जावेगा, उसी क्रदर यह माया और माया की रचना के घेर से न्यारा होकर राधास्वामी धाम की तरफ चलता और चढ़ता जावेगा, और रफूते २ एक दिन अंतर में सब से जुदा होकर अपने सच्चे मालिक से उसके निज धाम में जा मिलेगा । वेफ्रायदा जल्दी करना इस काम में मुनासिब नहीं है । यह काम जब बनेगा तब संत सतगुरु की दया से आहिस्ते २ बनेगा, और तब मन और माया का संग और उनको रचना के दुख सुख का चक्कर हमेशा को क्कितई छूट जावेगा ॥

१५—जिस क्रदर कार्रवाई परमार्थ की संतों ने जारी

फ़रमाई है, उस सब का मतलब जीव को मन और माया के संग और उनकी रचना के घेर से बचाकर, सत्तपुर्ष राधास्वामी देश में पहुंचाने का है, ताकि जनम मरन के कष्ट और कलेश और देहियों के बंधनों से छूट कर परम आनंद को प्राप्त होवे ॥

१६—इस न्यारे हो जाने की दया और आनंद की हालत को वही शख्स जान सका है कि जिसकी सुरत जगत और माया के जाल से निकस कर और सब बंधनों को तोड़ कर, सुन्न और फिर सत्तलोक के मुक्काम में पहुंच कर, सैर करती है। वही जीव महा बड़भागी है और वही महा दयापात्र है और वही परम भक्त है, और वही संतों के प्रताप से एक दिन संत गती को प्राप्त होता है ॥

१७—संतों ने फ़रमाया है कि मालिक को दीनता पसंद है। दीनता सच्ची गरज मंदी और अधीनता का नाम है। इस चीज़ की जरूरत कुल्ल परमार्थी जीवों को, जो अपने सच्चे मालिक से इस देश से चल कर और चढ़ कर मिलना चाहते हैं ज़्यादा से ज़्यादा है। जिस के हिरदे में दीनता और अधीनता, संत सतगुरु और राधास्वामी दयाल के चरणों में नहीं है, उसको एक ज़रह परमार्थ नहीं मिल सका ॥

१८—यह दीनता और अधीनता मालिक के दरबार में नहीं है, क्योंकि वह सब से बेपरवाह और अपने स्वरूप में आप मगन है, और वही परम आनंद और परम प्रेम और महा चेतन्यता का भंडार है। इस वास्ते संत कहते हैं, कि जो कोई कि दीनता और अधीनता (जो पदार्थ कि मालिक के दरबार में नहीं हैं) इधर से लेकर चलेगा, वही दरबार में दखल पावेगा, और उसी को सच्चे मालिक के दर्शनों का आनंद प्राप्त होवेगा ॥

१९—दीनता और अधीनता का स्वरूप यह है, कि मालिक के दर्शनों की सच्ची चाह रखता होवे और जो संत सतगुरु हुकम करें उसके मुवाफ़िक़ कार्रवाई करे। और जो कुछ कि मालिक करे, और जैसे वह रक्खे उसमें राज़ी रहे, यानी उसकी मौज के साथ मुवाफ़िक़त करे। यह बात सच्चे और पूरे परमार्थी से ही बन आवेगी ॥

२०—संत फ़रमाते हैं कि सच्चे मालिक को प्रेम प्यारा है। जो कोई प्रेम अंग लेकर सेवा, सतसंग और अभ्यास अंतर और बाहर करेगा, उस पर मालिक की मेहर और दया ज़रूर आवेगी, और काम भी उसका सुखाला बनता जावेगा, और मन और माया भी उस पर अपना जोर कम चलावेंगे ॥

२१—प्रेम की महिमां बहुत भारी है । जितने विकार हैं वे सब प्रेम से बहुत जल्द दूर हो जाते हैं । और सतसंग में प्रेमी शख्स बहुत जल्द रल मिल जाता है, और संत सतगुरु की दया और राधास्वामी दयाल की मेहर जल्द हासिल करता है, कि जिस्से कुल्ल काम उसका आसानी के साथ बनता चला जाता है ॥

२२—कुल्ल मालिक राधास्वामी दयाल प्रेम का भंडार है, और कुल्ल जीव प्रेम स्वरूप हैं, और प्रेम से ही कुल्ल रचना प्रघट हुई, और प्रेम के ही आसरे ठहरी हुई है । जीवों को भी मुहब्बत करने वाला प्यारा लगता है, और मुहब्बत ही के वसीले से सब काम कर रहे हैं । इस वास्ते कुल्ल मालिक को भी प्रेम प्यारा है, और जो कोई प्रेम अंग लेकर उसकी तरफ चलता है, वह दया और मेहर से जल्द और आसानी के साथ मंजिल पर पहुंच जाता है, और रास्ते के बिघन आहिस्ते २ सब दूर हो जाते हैं ॥

२३—इस वास्ते सच्चे परमार्थी को चाहिये कि मालिक के चरणों में प्रीत और प्रतीत बढ़ाता रहे । जो प्रीत कि बिना प्रतीत के है उसका ऐतबार नहीं हो सका, लेकिन जो प्रतीत सहित है वह दिन २ सतसंग और अभ्यास करके बढ़ती जावेगी, और एक दिन प्रीतम

से मिला कर छोड़ेगी । सच्चे प्रेम के संग हमेशा कुल्ल मालिक और संत सतगुरु की दया शामिल रहती है, और प्रेमी को हर काम में गुप्त और प्रघट मदद देती है, चाहे उसको मालूम पड़े या नहीं, और चाहे वक्त पर उसकी समझ में आवे या नहीं, लेकिन रफ़ूते २ सब कामों की मसलहत और फ़ायदा सच्चे प्रेमी पर खुलता जावेगा, और अपने प्रीतम की मेहर और दया की प्रतीत बढ़ती जावेगी ॥

बचन-४०

सब रचना प्रेम से पैदा हुई और प्रेम से ही ठहरी हुई है, और प्रेम से ही चलना और दो का मिलना मुमकिन है—इस वास्ते हर एक जीव को मुनासिब है, कि जहां जगत में अनेक से प्रीन कर रहे हैं, कुछ थोड़ी या बहुत मालिक के चरनों में भी प्रीन करें, तो जीव का गुज़ारा हो जावेगा ॥

१—कुल्ल रचना खैंच शक्ती यानी प्रेम से पैदा हुई और इसी शक्ती के आसरे ठहरी हुई है और कुल्ल कारोबार उसके जारी हैं ॥

२—कुल्ल रचना में सब बड़े और छोटे आपस में प्रीत कर रहे हैं, यानी एक दूसरे को खैंच रहा है और प्रीत या शौक्र या मुवाफ़क़त के सबब से कुल्ल कार्रवाई रचना और जीवों के कारोबार की जारी है ॥

३—हर एक जीव की प्रीत या मुहब्बत अनेक जगह तकसीम हो रही है, यानी मन उसका ज़र्रे २ होकर अनेक जीवों और चीज़ों में बंध रहा है, और इन्हीं बंधनों के सबब से इस दुनिया में दुख सुख का भोग करता है ॥

४—बग़ैर स्वार्थ या मतलब के कोई किसी से प्रीत नहीं करता, चाहे वह मतलब धन की प्राप्ती का होवे या मन और इन्द्रियों के रस और भोग या मान और बड़ाई या जिसको खास अपना समझा है उसके पालन और पोषण और रक्षा बग़ैरे का होवे, या अपने या दूसरे के तन के आराम का या दुख और क्लेश के दूर करने का होवे ॥

५—दुनिया की प्रीत ठहराऊ नहीं है, और हमेशा बदलती रहती है, यानी उसमें कमी बेशी होती रहती है, क्योंकि दोनों प्रीत करनेवाला और जिसके साथ

प्रीत की जावे क्रायम नहीं रह सके और हर वक्रत और हर रोज उनकी हालत बदलती रहती है, यानी बढ़ाव और घटाव और एक दिन अभाव होने की तरफ उनका झुकाव रहता है। इस वास्ते इस प्रीत में सुखदाई और दुखदाई अंग दोनों हैं, बल्कि दुखदाई अंग ज़्यादा है ॥

६—जब कि कुल्ल जीव ज़मीनी रचना यानी बेशुमार आदमियों और चीज़ों से जिन २ से उनका काम निकलता है प्रीत कर रहे हैं, बल्कि आसमानी और आकाशी रचना से भी, जैसे सूरज और चांद और बाज़े तारे और हवा और मेघ और सरदी और गरमी वगैरे से भी ख़ास प्रीत रखते हैं, क्योंकि बगैर इनके जीवों का गुज़ारा इस दुनिया में नहीं हो सका, तो फिर कुल्ल मालिक के चरनों में जिसके सबब से हर वक्रत रूह और जान की ताज़ा धार पिंड में उतर कर तमाम देह के अंग २ की कार्रवाई कर रही है और जिस मालिक की मौजूदगी की तमाम रचना गवाही दे रही है, सब से ज़्यादा प्रीत करना या इस क्रूर न बन सके तो थोड़ी बहुत प्रीत करना हर एक जीव पर किस क्रूर ज़रूर और लाज़िम और फ़र्ज है ॥

७—सब जीवों को प्रीत करने की आदत है, सो हर

एक शख्स खूब जानता है कि कैसे प्रीत की जाती है, और कैसे उसकी तरक्की हो सकी है। इस क्रिस्म का बर्तावा हर एक जीव अपने निहायत प्यारे रिश्तेदार और दोस्तों और कम प्यारे और दूर के रिश्तेदार और मुलाक्रातियों से हर रोज बर्त रहा है, यानी अनेक दरजे की प्रीत दुनिया में कर रहा है और उसी दरजे के मुवाफ़िक़ हर एक से बर्ताव करता है ॥

८—प्रीत के बर्तावे की सूरत यह है, कि एक दूसरे से अक्सर या कभी २ मिलता रहता है, और आपस में मिलकर खाते पीते हैं, या एक दूसरे को तोहफ़े भेजते हैं और ठिक ब्यौहार और तीज त्यौहार पर जरूर याद करके अपने मुहब्बत वालों को बुलाते हैं और जो कोई रिश्तेदार या दोस्त ग़ैरहाज़िर होवे, यानी परदेस में होवे तो उसके लड़के बालों को खाने पीने में शामिल करते हैं, और उनके पास भाजी और तोहफ़े भेजते हैं, यह बर्तावा निशान और सबूत प्रीत का समझा जाता है ॥

९—जो कोई सच्चे मालिक के चरणों में किसी दरजे की प्रीत सच्चे मन से करेगा, उसका दिल बग़ैर ऊपर की क्रिस्म के थोड़ा बहुत बर्तावा करने के कभी नहीं मानेगा। लेकिन जो कि सच्चा और कुल्ल मालिक गुप्त

है, और परे से परे देश में उसका धाम है, इस वास्ते जो कोई उसके साथ अपनी प्रीत को जाहिर करना चाहे वह उसके बाल बच्चों के साथ बर्ताव करे ॥

१०—मालिक के सच्चे प्रेमी और भक्त प्यारे बाल बच्चे हैं, इनकी मिहमानी और खातिरदारी करना गोया मालिक की सेवा करना है। और जो किसी को भाग से संत सतगुरु मिल जावें, जो कि उस मालिक के निज प्यारे और हर वक्त उस्से मिले रहते हैं, तो उनकी सेवा चाहे जिस किसम की होवे, खुद मालिक की सेवा है और इस कार्रवाई से मालिक के चरणों का प्रेम दिन २ बढ़ेगा और मालिक की मेहर और दया सेवा करनेवाले पर दिन २ ज़्यादा आवेगी ॥

११—जब प्रीत ज़्यादा होती है तब प्रीत करनेवाले आपस में बार २ मिलते हैं, इसी तरह जब किसी को मालिक के चरणों में ज़्यादा प्यार और प्रेम आवेगा, तब उसके मन में ज़रूर मिलने के वास्ते यानी दर्शनों की प्राप्ती के लिये तड़प और बेकली पैदा होगी। ऐसा प्रेम बग़ैर सोहबत यानी सतसंग संत सतगुरु और प्रेमी जन के किसी के मन में पैदा नहीं हो सका ॥

१२—संत सतगुरु और प्रेमी जन की महिमां बहुत भारी है, जिस किसी को उनका संग भाग से मिल जावे,

उसी के दिल में उनका और सच्चे मालिक का प्रेम बस जावेगा, और दिन २ तरक्की पाकर एक दिन प्रीतम से मिला देगा ॥

१३—यह देश बेगाना है यानी मन और माया का घर है, और मृत्यु लोक कहलाता है, जहां कोई थिर यानी क्रायम नहीं रह सका, और हर एक की हालत छिन २ बदलती रहती है। निज घर सुरत का ऊंचे से ऊंचे देश यानी राधास्वामी धाम में है सो जब तक सुरत पिंड देश को छोड़कर उस धाम में न पहुंचेगी तब तक कहीं उसको चैन नहीं मिलेगा ॥

१४—जब तक सुरत मुवाफिक संतो के भेद के अभ्यास करके अपने निज धाम में न पहुंचेगी, तब तक उस को पूरा चैन नहीं मिलेगा, और जनम-मरन और देह के साथ दुख सुख भोगने का चक्कर नहीं छूटेगा ॥ इस वास्ते सच्चे प्रेमी पर पिंड देश से चल कर ऊंचे देश की तरफ चलना और चढ़कर निज घर में पहुँचना वास्ते प्राप्ती दर्शन अपने प्रीतम के जरूर है। हाल और भेद रास्ते और उसकी मंजिलों का और जुगत चलने और चढ़ने की बखूबी संत सत-गुर या उनके प्रेमी जन से मालूम हो सकी है। इस वास्ते प्रेमी को मुनासिब है, कि पहले खोज संत

सतगुर और उनकी संगत का लगावे और फिर सत-संग में पहुँच कर होशियारी से बचन सुने और समझे, और उनके चरनों में प्रीत लगावे और बढ़ावे और शब्द मारग का उपदेश और उनकी दया और मेहर का बल लेकर नित्त अपने घट में अभ्यास करे, यानी शब्द और स्वरूप के आसरे अपने मन और सुरत को निज घर की तरफ़ चलाता और चढ़ाता रहे ॥

१५—जिस क्रदर चाल चलेगी और रास्ता तै होता जावेगा उसी क्रदर अंतर में रस और आनंद मिलता जावेगा, और अपने प्रीतम का जलवा थोड़ा बहुत नज़र आता जावेगा, और शौक्र और प्रेम दर्शन का बढ़ता जावेगा, जो एक दिन संत सतगुर की मेहर से धुर धाम में पहुँचा देगा ॥

१६—यह उपदेश और भेद सिर्फ़ राधास्वामी मत की संगत में मिल सका है, और किसी को इसकी ख़बर भी नहीं है। इस वास्ते सच्चे परमार्थी जीवों को जो अपने मालिक से मिलना चाहते हैं मुनासिब है कि राधास्वामी संगत में शामिल होकर अभ्यास शुरू करें, और प्रीत और प्रतीत चरनों में राधास्वामी दयाल के बढ़ाते जावें तो एक दिन काम पूरा हो जावेगा ॥

१७—और मालूम होवे कि दुनियां की मुहब्बत चाहे

जिसमें गहरी से गहरी होवे, नाशमान और अंत में दुखदाई है और बारम्बार संसार की तरफ़ भोका दे कर जनम मरन के चक्कर में डालनेवाली है। और सच्चे मालिक के चरनों की प्रीत दिन २ बढ़नेवाली, और रस और आनंद देनेवाली, और जनम मरन और कष्ट और कलेश से छुड़ानेवाली और परम आनंद की अमर धाम में प्राप्त करानेवाली, यानी सच्चे और कुल्ल मालिक से मिलानेवाली है। इस वास्ते सब जीवों को, चाहे औरत होवें या मर्द, लाजिम है कि इस दुनिया में जहां अनेक तरह की प्रीत कर रहे हैं, थोड़ी बहुत प्रीत साथ परतीत के, कुल्ल मालिक राधास्वामी दयाल के चरनों में भी लावें, और उसको संत सतगुर और प्रेमी जन के संग से बढ़ाते रहें ॥

१८—जो कोई मालिक के चरनों में प्रीत सिर्फ़ इस क्रूर समझ लेकर कि कोई मालिक जरूर है करेगा, वह प्रीत बढ़ेगी नहीं और न उसको कुछ रस और आनंद उस प्रीत का मिलेगा, सिर्फ़ टेकियों के मुवाफ़िक़ वास्ते अदाय रस्म मुकर्ररा के, थोड़ा बहुत निश्चय हो जावेगा कि ठिक ब्यौहार और तीज त्यौहार को कुछ भेंट पूजा या खर्च मालिक के नाम पर करे, लेकिन उमंग और प्रेम नहीं आवेगा, और न प्रेमी जन और

संत सतगुरु की क्रदर या तलाश मन में पैदा होगी, इस वास्ते वह प्रीत मामूली तौर पर जिस क्रदर कि आम लोगों को होती है बनी रहेगी, और प्रीतम से मिलने या रास्ता तै करके उसके धाम में पहुंचने का कभी ख्याल भी दिल में नहीं गुजरेगा, और न उसका भेद व लखाव मालूम होवेगा, फिर ऐसी प्रीत का क्या एतबार हो सका है, क्योंकि जरा से भ्रकोले में काल और माया के, उसके डिगमिग हो जाने का खौफ्र है ॥

१६—इस वास्ते संत फ़रमाते हैं कि जो कोई मालिक के चरनों में थोड़ा बहुत प्यार लावे, उसको मुनासिब है कि पहले अपने प्रीतम को जाने और पहचाने और उसके धाम का भेद लेकर दर्शन के लिये चलना शुरू करे, तब एक रोज़ मेला होकर काम पूरा बनेगा ॥

२०—मालिक की जान पहचान से मतलब यह है कि संत सतगुरु से मिलकर उसका भेद जाने, कि वह मालिक कौन है कैसा है और कहां है, और पहचान उसकी मालूम करके अपने घट में चलकर और चढ़कर उसका जलवा और निशान अपने अंतर में देखे क्योंकि जब कुल्ल मालिक सब जगह मौजूद है तो हर एक के घट में भी जरूर मौजूद है, तो वहां उसकी पहचान

करना चाहिये, और घट में ही पहचान मुमकिन है, बाहर जहां कि वह अनेक गिलाफों में पोशीदा और गुप्त है, कोई उसकी पहचान नहीं कर सका। अलबत्ता जब कि अपने घट में दर्शन कर लेवे, तब बाहर भी सब जगह दर्शन कर सका है, नहीं तो दोनों जगह माया का तमोगुन यानी अंधेरा छाया हुआ है बिदून घट की जान पहचान के मालिक के चरनों की प्रीत का फल जैसा चाहिये नहीं मिल सका है अब मुकाम गौर का है कि वास्ते उद्धार और कल्याण जीव के किस क्रम जरूरत संत सतगुरु और प्रेमी जन के संग और सोहबत की है, क्योंकि बगौर उनके सतसंग के न तो भेद मालूम हो सका है और न जुगत चलने की दरियाफ्त हो सकी है, और न दया और मेहर जिसकी मदद से चलना होगा प्राप्त हो सकी है ॥

बचन-४१

मालिक कुल्ल की तरफ़ से बावजूदे-
कि वह घट में मौजूद है और कभी २
बोलता भी है जीव बेपरवाह और
भूले हुए हैं, जो ख़बरदार होकर
कुछ भी प्रीत या नाता उसके चरणों
में जोड़ें, तो उनके जीव का कारज
सहज बन जावे ॥

१—कुल्ल मालिक राधास्वामी दयाल की महिमां और
उनकी क्रुदरत की सिफ़त किसकी ताक़त है कि बर्णन
कर सके, बहुत से मुआमलों में अक़ल हैरान रहती
है और कुछ समझ नहीं सकती ॥

२—इसी तरह उसकी मेहर और दया यानी फ़ज़ल
और करम भी जीवों बल्कि कुल्ल रचना के ऊपर अपार
और अनंत है कि जिसका शुकराना कोई शख़्स पूरा २
अदा नहीं कर सका ॥

३—बहुत सी बख़्शिंशें कुल्ल मालिक राधास्वामी
दयाल की ऐसी हैं कि जिनकी क्रुदर आदमी को बिल्कुल
नहीं मालूम होती, और हाल यह है कि वह बख़्शिंशें

ऐसी ज़बर और भारी हैं कि उन पर कुल्ल की जिंदगी और देह और दुनिया की कार्रवाई का मदार है, यानी बगैर उनके कोई जीव एक दिन बल्कि एक दम भी जिंदा नहीं रह सका, और न कुछ काम कर सका है। जैसे सूरज की रोशनी और गरमी और पानी और हवा बगैरा, और देह में इन्द्रियां जो कि कुल्ल कार्रवाई के औजार हैं, और जिनके बगैर आदमी कोई काम अपना या पराया नहीं कर सका ॥

४—इन चीजों में से इन्द्रियों की यानी आंख कान नाक ज़बान हाथ और पांव पेशाब और पाख्राने की इंद्री की क़दर जब मालूम होती है, जब कोई शख्स शफ़ाख़ाने और अपाहिजख़ाने और कंगालघर और कोढ़ीख़ाने बगैरे में जाकर बीमारों का हाल देखे, कि किस २ तरह से अंगहीन और अनेक सख्त बीमारियों में मुब्तला और गिरफ़्तार हैं ॥

५—दुनिया में जो कोई किसी के साथ अदना और बहुत थोड़ा सलूक करता है, वह उसको नहीं भूलता, और उसके एवज़ में कुछ खातिरदारी और ख़िदमत उसकी दिल से करना चाहता है, और जब मौक़ा मिले तब ही करता है। फिर कुल्ल मालिक राधास्वामी दयाल का किस क़दर शुक़राना और उनके चरनों की ख़िद-

मत बएवज उन न्यामतों और बखूशियों के, जो वे कुल्ल जीवों पर हर रोज और हर दम कर रहे हैं वाजिब और फ़र्ज है ॥

६—फिर ख्याल करो कि दुनिया में बड़े आदमियों जैसे राजा महाराजा और अमीर और गुनवान शख़्शों की जैसे हुनरवाले बिद्यावान बुद्धिवान रूपवान यानी खूबसूरत, और धनवान यानी दौलतमंद और गाने बजाने और तरह २ का अजीब तमाशा करनेवालों की किस क्रूर खातिर और खिदमत और उनसे मिलने के वास्ते अपना रुपया और वक़्त खर्च करते हैं, लेकिन कुल्ल मालिक जो कि सर्व समर्थ और सर्व शक्तिमान और सब बड़ों से बड़ा और महा बड़ा और महा सुन्दर है, उसके साथ मिलने और उसकी खिदमत और सेवा करने की चाह किस क्रूर कम लोगों के मन में रहती है ॥

७—इसमें कुछ शक नहीं कि वह कुल्ल मालिक हर एक को नज़र नहीं आता, और न हर एक को आसानी से मिल सका है, लेकिन जिस किसी के मन में सच्चा शौक़ और दर्द उसके दर्शन और सेवा का पैदा होवे उसको वह ज़रूर मिलता है, और अपनी खिदमत और सेवा भी मुवाफ़िक़ खाहिश सच्चे शौक़वालों के, जिनको प्रेमी और आशिक़ और भक्त कहते हैं करा सका है, इसकी शरह आगे की जावेगी ॥

८— फिर गौर करने का मुक़ाम है कि दुनिया में कुल्ल काम प्रीत और शौक़ से चल रहे हैं, और सब लोग जिन २ से उनको काम पड़ता है, या कुछ उनका मतलब निकलता है, बराबर दीनता और मुहब्बत कर रहे हैं, और इस मुहब्बत में बहुत से दरजे हैं, जैसे माता पिता इस्त्री और पुत्र और धन और माल और नज़दीक और दूर के रिश्तेदार और बिरादरी और दोस्त और आशना और नौकर चाकर और ब्यौहारी बगैरे २ से दरजे ब दरजे प्राप्त करते हैं। फिर कुल्ल मालिक राधास्वामी दयाल से जो कुल्ल रचना के सच्चे माता पिता हैं, और जिनकी बराबर कोई हरदम और हर वक़्त का अंगसंगी और हितकारी और सहाई नहीं है, और जो सब तरह का सामान दुनिया में आराम और आसाइश और गुज़रान का दे रहा है, किस क्रदर प्रीत और मुहब्बत और दीनता करना हर एक शख्स पर वाजिब और लाज़िम और फ़र्ज़ है ॥

९—यह बात सही है कि कुल्ल मालिक राधास्वामी दयाल (जैसा कि ऊपर कहा गया) किसी को नज़र नहीं आते, लेकिन जो कोई इरादा करे वह पता और भेद उनका भेदी और उनके प्यारों से दरियाफ़्त करके, आसानी के साथ उनके चरनों में प्रीत और

मुहब्बत कर सका है, क्योंकि वह जबकि सब जगह मौजूद हैं तो हरएक के घट में भी जरूर मौजूद और हाजिर नाजिर हैं, वहां यानी अपने अंतर में हर एक शख्स पता और भेद और जुगत दरियाफ्त करके उनके चरनों में प्रीत कर सका है, और उलट कर उनकी मेहर और दया को भी अपने अंतर में परख सका है ॥

१०—फिर जो इस क्रिस्म के शौक्र और मुहब्बत वाले लोग बहुत कम नजर आते हैं, और बहुत से इस तरफ से ग्राफिल और बेपरवाह और दुनिया के ऐश और लज्जत और भोगों में गिरिफ्तार दिखलाई देते हैं इसका सबब यह है कि यातो उनके दिलों में शौक्र और खोज नहीं है, और दुनिया और उसके सामान ही को बड़ा समझ कर उसी की तलाश और मुहब्बत और मिहनत में फंसे रहते हैं, या उनको कोई सच्चा भेदी और प्राप्ती वाला नहीं मिला, और न उन्होंने उसकी तलाश की क्योंकि जो कोई जिसकी तलाश दिल और जान और मिहनत के साथ करता है, वह उसको जरूर मिलता है ॥

११—अब समझना चाहिये कि दुनिया और उसके सामान और दुनियादारों की प्रीत करनेवाले, मुवा-

फ्रिक्क अपनी ज़बर खाहिश दुनियावी के हमेशा दुनिया में फंसे रहेंगे, और बारम्बार दुनिया में पैदा होकर उसके भोगों में गिरिफ्तार रहेंगे, और जो दुख सुख और जनम मरन देह के साथ लाज़मी है वह सहते रहेंगे, क्योंकि दुनिया की प्रीत थोड़े सुख और विशेष दुख का दाता है, और एक दिन ज़रूर टूट और छूट जावेगी, और उस वक़्त दुख भारी होवेगा। सिवाय इसके दुनिया की प्रीत कच्ची और हमेशा बदलनेवाली और कभी २ ज़रा २ सी बात पर इसी जिंदगी में टूट जानेवाली है, और सख्ती और तकलीफ़ में और खास कर मौत के वक़्त कुछ सहायता नहीं कर सकी ॥

१२—बरखिलाफ़ इसके मालिक के चरनों की प्रीत और उसके प्यारों की मुहब्बत जो सच्ची होवे तो दिन २ बढ़नेवाली और खुशी और आनन्द देनेवाली और सख्ती और तकलीफ़ और मौत के वक़्त सहायता करनेवाली, और एक दिन देहियों के बंधन से बचाने वाली, और सुख दुख और जनम मरन के चक्कर की छुड़ानेवाली, और अमर धाम में पहुँचानेवाली, और पूरन आनन्द और अमर सुख की प्राप्ती करानेवाली है। जिस किसी के दिल में थोड़ी सी भी ऐसी प्रीत

पैदा हो जावे, वह एक दिन उसको अखीर दरजे पर पहुंचा कर छोड़ेगी, और फिर उसी जीव को बड़ भागी और दया और मेहर का अधिकारी समझना चाहिये। लेकिन शर्त यह है कि वह प्रीत प्रीतम की जान पहचान और प्रतीत के साथ होवे कि जिस्से अपने प्रीतम यानी कुल्ल मालिक राधास्वामी दयाल के अपने घट में हाज़िर नाज़िर होने का यक्रीन होवे, क्योंकि गायबाना और बेख़बरी की प्रीत कुछ फ़ायदा नहीं दे सकी है ॥

१३—गायबाना और बेख़बरी की प्रीत यह है कि आम दस्तूर और पुरानी रवायत यानी डुकरिया पुरान के मुवाफ़िक हर कोई समझता है, कि कोई मालिक इस रचना का है, और इतनी समझ लेकर मन से थोड़ा बहुत अदब और तीज त्यौहार और ठिक ब्यौहार पर, और जब कोई मुहताज और मंगता आजावे, तब कुछ जिन्स और नक़्द या खाना तक्र-सीम करता है। लेकिन इस बात से बेख़बरी है, कि वह मालिक कौन है कैसा है और कहां है और कैसे मिले, और न इस भेद और हाल के दरियाफ़्त और तहक़ीक करने का खोज है और न शौक है। फिर ऐसी साधारन प्रीत का पूरा एतबार नहीं हो सका

और न वह तरक्की कर सकी है, बल्की ज़रासे भकोले में विद्या और माया के ढीली और गुम हो जाती है। ऐसे प्रीतवान लोग दुनियांदार कहलाते हैं, उनके मन से मुख्यता यानी क्रदर दुनिया और उसके सामान मिसल इस्त्री और पुत्र और मान बड़ाई और धन माल वगैरः की ज़्यादा रहती है, और इनके मुक्काबले में मालिक का यक्कीन और उसकी प्रीत बहुत हलकी और कमज़ोर रहती है ॥

१४—सच्ची और रोज़ अफ़जूं यानी दिन २ बढ़ने वाली प्रीत वह है, कि मालिक को जान पहिचान के साथ होवे, और यह जान पहिचान मालिक के सच्चे और पूरे प्रेमी और भेदी के सतसंग से आवेगी ॥

१५—पूरे प्रेमी और पूरे भेदी कुल्ल मालिक के संत सतगुरु हैं, कि जिन को उसका निज पुत्र या निज मुसाहब या निज कारकुन कहना चाहिये। वे अपने मालिक से कभी जुदा नहीं होते, यानी जब धुर पद में जो कि मालिक का धाम है रहें तब उसके हर वक़्त पास रहते हैं, और जब उस की मौज से देह धर कर दुनियां में आवें, तब भी उस्से जुदा नहीं होते, यानी उनकी सैर हर दो मुक्काम यानी दुनियां और निज धाम में बराबर जारी रहती है। जैसे समुद्र

और उसकी लहर जो कि कोसों तक खुशकी में चली जाती है, और ज़ाहिरा लहर रूप दिखला कर उससे किसी क्रूर जुदा मालूम होती है, मगर असल में कभी जुदा नहीं होती, और सिल्सिला उसका बराबर समुद्र के साथ लगा रहता है, और जब सिमटती है तब वही असली रूप यानी फिर समुद्र रूप हो जाती है ॥

१६—जो किसी को संत सतगुरु न मिलें लेकिन उन के सच्चे अभ्यासी और प्यारे प्रेमी जन से मेला हो जावे, तो उनके सतसंग से भी जान पहचान और भेद और जुगत मिलने की साथ कुल्ल मालिक के दरियाफ़्त हो सकी है, और उनकी मदद से वह शख्स अभ्यास कर के अंतर में फ़ायदा उठा सका है, और रफ़ते २ उसका सूत भी कुल्ल मालिक के चरनों में लग जावेगा । और वह शख्स दया और मेहर का अधिकारी हो जावेगा, कि जिस्से उसकी प्रीत और प्रतीत संत सतगुरु और कुल्ल मालिक के चरनों में दिन दिन बढ़ती जावेगी, और मौज से संत सतगुरु का भी दर्शन मिल जावेगा, और फिर उनकी दया से एक दिन कुल्ल मालिक के धाम में पहुंच कर परम आनंद को प्राप्त होगा, यानी उस के जीव का कारज बन जावेगा ॥

१७—बगैर संतों के सतसंग के सफ़ाई अंतर और बाहर को नहीं हो सकी। कुल्ल जीवों के मन इस दुनिया में मलीन हैं, और सिवाय बासना भोग विलास और मान बढ़ाई और कुटम्ब परिवार और धन माल के, उसके मन में कोई दूसरा ख्याल ऐसा मजबूत नहीं रहता है। उमर भर दुनिया के हासिल करने के लिये मिहनत और मशक्कत करते हैं, और जानते हैं कि एक दिन सब को छोड़ना पड़ेगा फिर भी कुटम्ब परिवार और धनमाल और मान बढ़ाई का ऐसा बंधन जबर और मजबूत है, कि जिसको ढीला करते या छोड़ते (ख़ास कर परमार्थ के लिये) जान सी जाती है। यह सब बंधन संतों और उनके प्रेमी जन के सतसंग से ही ढीले हो सके हैं, और बजाय उनके सच्चे और कुल्ल मालिक राधा स्वामी दयाल के चरणों की प्रीत हिरदे में पैदा हो सकी है और आइंदे के वास्ते दुनिया की चाहें भी दूर हो सकी हैं ॥

१८—जब इस तरह मन की किसी क्रूर सफ़ाई हासिल हो जावे, और कुल्ल मालिक राधास्वामी दयाल और उनके धाम की महिमां चित्त में बस जावे, और दुनिया और उसका सामान नाश मान और

ओछा सही २ नज़र आवे, तब उपदेश लेकर यानी जुगत निज धाम की तरफ़ चलने की दरियाफ़्त करके जो अंतर में शौक्र के साथ अभ्यास किया जावेगा तो रस और आनंद मिलेगा, और दया के परचे नज़र आवेंगे, तब प्रीत और प्रतीत दिन २ बढ़ती और पकती जावेगी, और दिन २ तरक्की होती जावेगी ॥

१६—वगैर सतसंग के किसी के संसै और भरम और संसार में फ़ज़ूल और ग़ैर वाजिब और बे फ़ायदा पकड़ें दूर और ढीली नहीं होवेंगी, और न चाह भोग बिलास की काटी जावेगी, और न परमार्थ और सच्चे मालिक और संत सतगुरु और उनके प्रेमीजन और सतसंग की महिमा और क्रदर चित्त में समावेगी । फिर मन बदस्तूर मलीन रहेगा, और जब तक सफ़ाई न होगी, यानी दुनिया और उसके सामान की मुहब्बत और चाह कम या दूर न होवेगी, तो मालिक और उसके प्रेमी जन का प्रेम, कैसे ऐसे नापाक हिरदे में पैदा हो सका और ठहर सका है ॥

२०—इस वास्ते जिस किसी के मन में सच्चा दर्द और खोज सच्चे मालिक का पैदा हुआ है, उसको चाहिये कि पहिले राधास्वामी संगत में जावे, और कोई दिन सतसंग करे, तब उसको आप खबर पड़

जावेगी, कि जीव के कल्याण या अपने सच्चे मालिक से मिलने के वास्ते, क्या जतन और किस तरह की रहनी इस्त्रतियार करना चाहिये और कहां उसको ढूंढना चाहिये । बाहर जो कोई तलाश करे तो कभी नहीं मिलेगा । जिसको मिला है या मिलेगा वह घट में मिलेगा और बगैर सुरत शब्द मारग और संत सतगुरु की दया के घट में चलना और चढ़ना और धुर पद में पहुंचना हरगिज्ञ मुमकिन नहीं है । और इस वक़्त में सिवाय राधास्वामी मत और संगत के, घट का पूरा २ भेद और आसान तरीका चलने का, जिसकी कमाई हर कोई इस्त्री या पुर्ष जवान और बूढ़ा सहज में कर सकते हैं, और कहीं या किसी दूसरे मत में मिल नहीं सका ॥

२१—जब किसी को सच्ची प्रीत और प्रतीत थोड़ी या बहुत सच्चे मालिक के चरनों में आवेगी तो उसका निशान यह है, कि उसके हिरदे में थोड़ी या बहुत उमंग वास्ते दर्शन और सेवा करने मालिक के जरूर पैदा होगी । लेकिन जो कि कुल मालिक अरूप और बिदेह हैं, तो सेवा करना और मिलना किस तरह बन सका है, इसकी निसबत संतों ने जो वचन फ़रमाया है वह आगे लिखा जाता है ॥

२२—जैसे बालबच्चों की खातिरदारी और सेवा करने से उनके मा बाप खिदमत करनेवाले से राजी होते हैं, और वह सेवा और मुहब्बत अपनी ही सेवा और मुहब्बत समझते हैं, और सेवा करनेवाले को फल यानी एवज़ आप देते हैं, ऐसे ही कुल्ल मालिक राधास्वामी दयाल, जो कोई उनके प्यारे संत सतगुरु और प्रेमोजन की सेवा करे और उनसे प्रीत का नाता जोड़े, उससे वे आप राजी और प्रसन्न होते हैं, और वह सेवा और मुहब्बत खास अपनी सेवा और मुहब्बत मान कर उसको प्रेम और भक्ती की दौलत आहिस्ते २ बख्शते हैं ॥

२३—संत सतगुरु को जो मालिक से हरदम मिले रहते हैं, मालिक का परम प्यारा पुत्र या खुद उसका स्वरूप समझना चाहिये, और जो सेवा उनकी की जावे, वह खुद मालिक की सेवा माननी चाहिये । और जो संत सतगुरु के प्रेमी और भक्त हैं, उनको भी मालिक के प्यारे पुत्र जानना चाहिये, जो कोई उनके साथ मुहब्बत करे या उनकी किसी किसम की सेवा या खिदमत किसी से बन आवे, उसको भी मालिक और संत सतगुरु अपना सेवा समझ कर कबूल और मंज़ूर फ़रमाते हैं, और उसका फल तरक्की प्रीत और प्रतीत की आप बख्शते हैं ॥

२४—संत सतगुरु का दर्शन गोया मालिक का दर्शन है, और उनका संग मालिक का संग है, और उनकी दया और मेहर की नज़र जिस पर पड़ी गोया मालिक की मेहर उस पर हुई । वास्ते तसदीक़ और परमान इस बात के चंद कड़ियें नीचे लिखी जाती हैं ॥

क्रौल कवीर साहब

साध मिले साहब मिले अंतर रही न रेख ।
मन्सा बाचा कर्मना साधू साहब एक ॥

क्रौल मौलवी रूम

मालिक का बालक गुरु पूर ।
मालिक का हरदम मंज़ूर ॥
जो मालिक का चहे दीदार ।
जा तू बैठ गुरु दरबार ॥
परम पुर्ष सम गुरु को जान ।
बिन जिभ्या कहैं बचन सुजान ॥
हक् ने पैगम्बर को समझाया कि मैं ।
मिल् नहीं सक्रा ज़मी असमान में ॥
ऊंचे और नीचे ठिकाने में नहीं ।
अर्श कुर्सी पर भी मैं रहता नहीं ॥
दिल में भक्तों के मैं रहता हूँ सदा ।
जो मुझे चाहे तो मांग उनसे तू जा ॥

कौल दूसरा

मस्जिदे हस्त अंदरूने औलिया ।
सिज्दागाहे जुम्लहःहस्त आंजा खुदा ॥

अर्थ

औलियाओं का हिरदा मस्जिद है और वहीं खुदा को सिज्दा करना चाहिये ॥

चूंकि करदी जातेमुर्शदरा कबूल ।
हम खुदा दर जातश आमद हम रसूल ॥

अर्थ

जबकि तूने गुरू के स्वरूप को माना तो उसमें खुदा और पैगम्बर दोनों आ गये ॥

मन खुदारा आशकारादीदः अम् ।
सूरते इन्सां खुदारा दीदः अम् ॥

अर्थ

मैंने मालिक को प्रघट इन्सान के स्वरूप में देखा ॥

आफ़्ताबे मतलये अन्वार जात ।
रोशन अज़ माहे जबीने औलियास्त ॥

अर्थ

सूरज ब्रह्म साध के चंद्र स्वरूप से रोशन है ॥

रामायन

मेरे मन प्रभु अस बिस्वासा । राम से अधिक राम कर दासा ॥

क्रौल गुरु नानक

गुरु परमेश्वर एको जान । भूला काहे फिरे अजान ॥

क्रौल नाभा जी

भक्ति भक्त भगवंत गुरु नाम चतुर वपु एक ।
तिनके पग बंदन करत नार्शे बिघन अनेक ॥

श्लोक भागवत

नाहं बसामि बैकुंठे योगिनां हृदय न च
मद्भक्ता यत्र गायन्ते तत्र तिष्ठामि नारद

अर्थ

हे नारद न मैं बैकुंठ में बस्ता हूँ और न योगियों
के हिरदे में निवास करता हूँ लेकिन जहां मेरे भक्त
मेरा गुणानुवाद गाते हैं वहां मेरा निवास है ॥

श्लोक

गुरुब्रह्मा गुरुर्विश्वगुरुर्देवो महेश्वरः ।
गुरुरेव परब्रह्म तस्मै श्रीगुरवे नमः ॥

अर्थ

गुरुही ब्रह्मा विश्व महादेव और परब्रह्म हैं ॥
इसलिये ऐसे गुरु को मेरी नमस्कार है ॥

सारवचन

सेवा कर तन मन धन अरपे ।
सत्तपुर्ष सम सतगुरु थरपे ॥

२५—इस बिधि के मुवाफिक्र जो ऊपर लिखी गई, मालिक के साथ मिलना और उसकी सेवा करना और उसके प्यारे जन से मिलना और उनकी मुहब्बत और सेवा करना इसी देह में और इसी दुनिया में मुमकिन है। पर शर्त यह है कि सच्चा शौक्र और दर्द मन में होना चाहिये, नहीं तो दुनिया के अभागी लोग संत सतगुरु और साध गुरु और उनके प्रेमी और भक्त जन की निंदा करते हैं, और उनसे विरोध रख कर, और अनेक तरह के बिघन प्रेमी जन के सतसंग और भक्ती की कार्रवाई में डालकर अपना भाग घटाते हैं। दुनिया में भी दस्तूर है कि जो बादशाह और महाराजे की तरफ से गवर्नर या नाज़िम या सूबा किसी देश में मुकर्रर होता है तो जो कुछ उसकी नज़र या भेंट की जावे, या किसी किसम की खिदमत सरकारी किसी से बन आवे, वह भेंट और खिदमत बादशाह और महाराजे की समझी जाती है, और उसका फल यानी एवज़ बादशाह और महाराजे की तरफ से मिलता है, फिर इसी तरह संत और साध मालिक के कुंवर और नायब इस दुनिया में हैं, जिस किसी को थोड़ी या बहुत उनकी पहिचान आ जावे, वही बड़भागी है, और उसी को एक दिन मालिक के चरणों के प्रेम की दौलत मिलेगी ॥

२६—जो कि मालिक अपने विदेह स्वरूप से घट २ में मौजूद है, तो उस स्वरूप या उसके जलवे का दर्शन भी इसी देह में संत सतगुरु की दया से मुमकिन है। यानी जब वे अपनी मेहर से सुरत शब्द मारग का उपदेश देवेंगे, और अंतर में अभ्यास करावेंगे, तब प्रेमी जन आहिस्ते २ अपने घट में सूक्ष्म से सूक्ष्म और अति सूक्ष्म स्वरूप होते हुए और मालिक का जलवा और प्रकाश रास्ते में देखते हुए, एक दिन निज धाम में पहुंच कर, उसका पूरा दर्शन पा सकें हैं। और जब तक कि दयाल देश में न पहुंचें, तब तक उनको मालिक शब्द स्वरूप और संत सतगुरु रूप से, जब तब अभ्यास की हालत में, बराबर अपनी मेहर और दया से दर्शन देता रहता है, कि जिस्से उनकी प्रीत और प्रतीत चरणों में बढ़ती जाती है, और दुनिया और उसका सामान उनकी नज़र में तुच्छ और ओछा होता जाता है ॥

२७—जो कोई ऐसी समझ लेकर और सतसंग करके, मालिक की भक्ती और उसके चरणों में प्रीत करेगा, वही एक दिन महल में दरखल पावेगा। और जो बिना पहिचान थोड़ी बहुत प्रीत और भाव करते हैं, उस प्रीत का फ़ायदा थोड़ा सा सुख दुनिया में, या ऊंचे

लोकों में मिल जावेगा, लेकिन सच्चे मालिक का दीदार हासिल नहीं होगा, और जीव का सच्चा उद्धार नहीं होगा ॥

२८—इस वास्ते कुल्ल जीवों को मुनासिब और लाजिम है कि अपने गृहस्त में रह कर और दुनिया के सब कारोबार और रोजगार होशियारी से करते हुये जहां सैकड़ों जगह और बहुत से आदमियों से प्रीत करते हैं, कुछ थोड़ी या बहुत मोहब्बत मालिक के चरणों में भी लावें, और यह मोहब्बत भेद और महिमां के साथ होना चाहिए, तो उनको दुनिया में भी आराम और आइंदा को सुख मिलैगा, नहीं तो आखीर वक़्त पर कष्ट और कलेश सहेंगे, और काल के हाथ से बहुत दुक्ख पावेंगे जैसा कि मुर्दों की हालत और सूरत से जाहिर होता है ॥

२९—यह न समझना चाहिये कि मालिक घट में मौजूद नहीं है, वह हमेशा हाज़िर और नाज़िर है बल्कि बोलता है यानी जब कोई शख्स कोई बुरा काम या भारी पाप करना चाहता है, उस वक़्त वह उसके अंतर में बोलता है और कहता है कि यह काम न कर नहीं तो दुक्ख पावेगा, फिर चाहे यह शख्स उस नसीहत को माने या नहीं, मालिक की दया इतने नीचे

उतर कर जीव को समझाती है, और बुरे काम से बाज़ रखना चाहती है, पर जीव ऐसे बचन को कम सुनते हैं, और उसका खोज भी नहीं लगाते कि किस मुक़ाम से उस बचन की धार आती है ॥

राधास्वामी मत की पुस्तकों का

संशोधित सूचीपत्र

पद्य (हिन्दी)

	अजिल्द	सजिल्द
१. सार बचन छंद बंद, पहला भाग	२०.००	२२.००
२. सार बचन छंद बंद, दूसरा भाग	१२.००	१४.००
३. प्रेमबानी, पहला भाग	२१.००	२४.००
४. प्रेमबानी, दूसरा भाग	२०.००	२२.००
५. प्रेमबानी, तीसरा भाग	२३.००	२६.००
६. प्रेमबानी चौथा भाग	१७.५०
७. संत संग्रह पहला भाग	१.७५
८. संत संग्रह, दूसरा भाग	४.५०	—
९. प्रेम प्रकाश		
१०. बिनती-प्रार्थना	२.२५	३.५०
११. नियमावली	५.००

गद्य (हिन्दी)

१२. सार बचन बातिक	७.५०	६.५०
१३. आखिरी बचन स्वामीजी महाराज	०.५०	—
१४. प्रेमपत्र, पहला भाग	१६.००	२१.००
१५. प्रेमपत्र, दूसरा भाग	२८.००	३१.५०
१६. प्रेमपत्र, तीसरा भाग	१२.५०	१४.५०
१७. प्रेमपत्र, चौथा भाग	२६.००	२८.००
१८. प्रेमपत्र, पांचवां भाग	१०.५०	१२.५०
१९. प्रेमपत्र, छठा भाग	७.००	६.००
२०. जुगत प्रकाश	७.००	८.००
२१. सार उपदेश	२.५०	—
२२. प्रेम उपदेश	३.७५	—
२३. राधास्वामी मत सन्देश	३.५०	—
२४. राधास्वामी मत उपदेश	१.२५	—
२५. निज उपदेश	१.२५	—
२६. प्रश्नोत्तर सन्त मत	१.००	—
२७. छॉटे हुए बचन महात्माओं के	१.००	—
२८. गुरु उपदेश	०.५०	—

	अजिल्द	सजिल्द
२९. बचन महाराज साहब	- ८.००	१०.५०
३०. बचन बाबूजी महाराज, पहला भाग	२१.००	२३.००
३१. बचन बाबूजी महाराज, दूसरा भाग	१२.५०	१४.००
३२. बचन बाबूजी महाराज, तीसरा भाग	१२.५०	१४.००
३३. बचन बाबूजी महाराज, चौथा भाग	२१.००	२४.००
३४. जीवन चरित्र, स्वामीजी महाराज	७.००	८.००
३५. जीवन चरित्र, बाबूजी महाराज	-	-
३६. शब्द कोश, संत मत बानी	-	२७.००
३७. लोक-परलोक हितकारी	४.००	-
३८. मौलाना रूम के दृष्टान्त और ओलियाओं की कथाएँ	८.५०	११.००
३९. समाध पुस्तिका	-	-

बंगला

४०. R. S. Mat Sandesh	२.२०	-
४१. Prasnotter	१.६०	-
४२. सार उपदेश	२.८०	-

गुजराती

४३. राधास्वामी मत उपदेश	३.००	-
४४. राधास्वामी मत सन्देश	५.००	-
४५. सतसंगियों ने आशवासन	२.५०	-
४६. सार बचन बातिक		१०.००

सिंधी

४७. राधास्वामी मतसंदेश	१.००	
------------------------	------	--

अँग्रेजी

४८. राधास्वामी मत प्रकाश Radhasoami Mat Prakash	-	१०.००
४९. डिस्कोरसेज और राधास्वामी फ़ेथ Discourses on Radhasoami Faith	-	२०.००
५०. फेलप्स साहब के नोट्स Phelps' Notes	-	१५.००
५१. ए-सोलिस-टू-सतसंगीज A Solace to Satsangis	२.५०	-

सेक्रेटरी, राधास्वामी सतसंग,
स्वामी बाग, आगरा-२८१००५